



# Madonna Ta' Pinu

Sena XXXV Vol XIV Nru. 170

Lulju - Settembru 2014



*Litanija Marjana  
Bieb tas-Sema*



# Madonna Ta' Pinu

Perjodiku ta' kull diet xhur

**Bord Editorjali:** Dun Gerard Buhagiar (*Editur*),  
Dun Mikiel Galea, Francesco Pio Attard,  
Ivan Attard, Edward Depasquale.

*Il-fehmiet li jistqarru l-kittieba  
m'humtix neccessarjament dawk tal-Bord Editorjali*

**Kull korrisondenza ghandha tintbaghat hekk:**

*L-Editur, "Madonna ta' Pinu"*

*Centru Kulturali Marjan, Ta' Pinu, Gharb  
Gozo GRB 1704, MALTA.*

*Tel: 2155 6187 Fax: 2156 2350*

*E-mail: tapinupublications@tapinu.org*

**Abbonament ghas-sena 2014:**

*Lokali € 8.00*

*Ewropa € 16.00*

*Barra mill-Ewropa € 20.00*

*Sostenitur Offerta Libera*

**Tinsiex iggedded  
l-Abbonament  
ghas-sena 2014**



**Sena XXXV Vol XIV Nru. 170**

**Lulju - Settembru 2014**



**Ritratti tal-Qoxra**

**Quddiem:** Marija Bieb tas-Sema,  
A. Brogli

**Wara:** Tifkira tal-150 Sena mit-Twaqqif tad-Djoċesi

**Ritratti**

Arkivju Rit. Santwarju Ta' Pinu, Centro Aletti,  
Daniel Cilia, George Scerri, Joseph Xuereb.

**stampar:** jdbprinting - tel: 2155 2219

© Copyright Ta' Pinu Publications 2014

*L-ebda parti minn artiklu jew ritratt, li jidhru fuq din ir-rivista ma jistghu jigu  
ppubblikati minghajr il-permess bil-miktub tal-Bord Editorjali.*

## F'din il-Harġa...

- |   |  |
|---|--|
| <b>1</b> Il-Kelma tar-Rettur<br><i>Bieb tas-Sema</i>                    | <b>24</b> 150 Sena Djoċesi:<br>Tifsira tal-Logo uffiċjali                  |
| <b>3</b> Marija:<br><i>Bieb tas-Sema</i>                                | <b>25</b> Id-Djoċesi ta' Ghawdex<br>tfakkar 150 sena<br>mit-twaqqif taghha |
| <b>6</b> Il-Litanija<br>tal-Madonna                                     | <b>27</b> Mill-Hajja<br>tas-Santwarju                                      |
| <b>9</b> Lejn il-Beatifikazzjoni<br>tal-Papa Pawlu VI                   | <b>35</b> Tislima lil<br>żewġ Saċerdoti                                    |
| <b>14</b> Dun Mikiel Attard:<br>Is-saċerdot li habb lil<br>Ta' Pinu (2) | <b>37</b> L-Ghanja tal-Qaddejja<br>It-23 parti                             |
| <b>17</b> Hjut fin-Nisġa<br>tal-Istorja                                 | <b>39</b> Grazi, Omm tieghi<br>tas-Sema...                                 |
| <b>19</b> Nahdmu ghal Kultura<br>li tghożż il-gratwita                  | <b>40</b> Preżentazzjonijiet<br>tat-Tfal                                   |
| <b>22</b> 150 Sena Djoċesi:<br>It-Twaqqif tal-Knisja ta'<br>Ghawdex     |  |

## Intenzjoni ta' din il-Harġa



**Biex  
il-Vergni Marija  
tkompli tbierrek  
u thares  
id-Djoċesi taghna**



## Il-Kelma tar-Rettur


Dun Gerard Buhagiar

## Bieb tas-Sema

Ix-xhur ta' Awwissu u Settembru huma xhur li jfakkruna fil-Vergni Marija, ghaliex waqt li f'Settembru l-Knisja b'ferh kbir tiċċelebra t-Twelid tat-tarbija li giet magħzula sa mill-eternità biex tkun l-Omm Qaddisa ta' Alla, f'Awwissu dan il-ferh isib il-milja tiegħu fiċ-ċelebrazzjoni tad-Dahla glorjuża fis-Sema ta' dik li hajjitha kienet magħquda haġa wahda ma' Kristu. L-Omm tal-Feddej, ta' kull bniedem, tiġi mghollija bir-ruh u l-gisem fil-glorja ta' Alla u inkurunata bhala Regina tas-Sema u l-art. Minhabba f'hekk, hsibna li waqt li nkomplu bit-tagħlim dwar il-Litaniji Marjani, din il-harġa tkun iddedikata lil wahda mill-invokazzjonijiet li nsibu fil-Litanija Lawretana, dik ta' "Bieb tas-Sema".

Tajjeb nghidu li dan it-titlu ta' *Bieb tas-Sema* l-ewwel u qabel kollox huwa titlu Kristologiku, jigifieri titlu li japplika għal Kristu. Ghaliex kien Kristu li permezz tal-mewt u l-qawmien tiegħu fetah għalina mill-gdid il-bieb tal-Ġenna, bieb li kien inghalaq minhabba d-dnub. Mhux ta' b'xejn il-Liturgija ssejjah lil Kristu "bieb tas-salvazzjoni u tal-hajja". Kien Kristu nnifsu li xebbah lilu nnifsu mal-bieb. Fil-fatt fil-Vangelu ta' San Ġwann, Kristu jistqarr: "Tassew tassew nghidilkom li *l-bieb tan-nagħaġ huwa jien*. Dawk kollha li ġew sa issa qabli huma hallelin u briganti. Izda n-nagħaġ lilhom ma semghuhomx. *Jiena hu l-bieb; jekk xi hadd jidhol ġewwa permezz tiegħi jsalva*, u jidhol u johroġ u jsib fejn jirgħa. Il-halliel ma jidholx jekk mhux biex jisraq u joqtol u jeqred. *Jiena ġejt biex ikollkom il-hajja, u hajja bil-kotra*" (10:7-10).

Imma ma nkunu qed innaqqsu xejn lil Kristu meta lil Ommu nsejhuha wkoll b'dan it-titlu ta' Bieb tas-Sema, u dan nistgħu naghmluh għal diversi raġunijiet. L-ewwel u qabel kollox Missirijiet il-Knisja jsejhu lil Marija "Eva l-gdida". Ghaliex jekk permezz ta' Eva dahal id-dnub u ngħalaq għalina l-bieb tas-Sema, Marija, il-mara li ma tafx x'inhu dnub ghaliex hija l-Immakulata, bl-ubbidjenza tagħha għall-Kelma ta' Alla terġa' tifthilna l-bieb tas-Sema: permezz



taghha u minhabba l-Iva taghha gie fostna s-Salvatur tal-bniedem. Mela dak li nghalaq bid-diżubbidjenza ta' Eva, reġa' nfetaħ minhabba l-ubbidjenza ta' Marija. Mhux ta' b'xejn li l-parir ta' Marija, lilna li nistqarru li ahna ta' Kristu, hu: "Aghmlu dak li jghidilkom Hu" (Ġw 2:5).

Marija hija l-Omm Verġni li, waqt li tiftaħ qalbha ghal Alla, bil-qawwa tal-Ispirtu s-Santu tnissel f'gufha l-Verb ta' Alla, il-Feddej tal-bniedem. Marija hija l-Verġni qabel it-Twelid, fit-Twelid u wara t-Twelid; permezz taghha gie fostna s-Salvatur. U għalhekk xbieha ta' dan il-misteru li seħħ f'Marija hija l-bieb tal-lvant tat-Tempju li minnu għadda biss il-Mulej. Bir-raġun in-Nisrani meta jitfa' harstu fuq il-Misteru tal-Inkarnazzjoni jista' jsellem lil Marija u jghidilha: "Sliem għalik, o Bieb tas-Sema: permezz tieghek gie jgħammar fostna dak li s-sema u l-art ma jesghuhx, u sab fik tempju qaddis".

Marija hija l-Gharusa dejjem lesta li tilqa' l-Gharus taghha. U jekk il-parabbola tal-hames zebbiet ghaqlin u tal-hamsa boloh hija sejha ghalina biex dejjem inkunu lesti bl-imsiebaħ mixghula ghal meta jiġi u jsejhilna l-Gharus, Kristu l-Mulej, kemm aktar nistgħu naraw f'Marija l-Gharusa fidila u siehba ta' Kristu li dejjem semgħet, laqgħet u għexet bi mhabba u fedeltà l-Kelma tiegħu! Iva, kif tghallimna l-parabbola, għal dawk li kienu lesti bl-imsiebaħ f'idejhom, gie l-Gharus f'nofs ta' lejl u għalihom infetaħ il-bieb tas-Sema, waqt li l-boloh waslu tard u sabu l-bieb magħluq. Marija kontinwament tkompli tirrepeti ghalina l-kelmiet tal-parabbola: "Ara l-gharus! Ohorgu ilqgħuh!" (Mt 25:7).

Marija, mis-Sema fejn tinsab, kontinwament tidhol ghalina quddiem Alla, għaliex hija Ommna. Nistgħu nghidu li x-xewqa taghha hija l-istess waħda ta' Binha, għax kif jikteb San Pawl fl-Ittra tiegħu lil Timotju, ir-rieda ta' Kristu, is-Salvatur taghna, hija li "il-bnedmin kollha jsalvaw" (2:4). Għalhekk titlob Ommna Marija: titlob ghalina midinbin, għaliex ma tridx li ahna nitilfu t-triq; trid li ghalina wkoll jinfetaħ il-bieb tal-Ġenna, għaliex għas-Sema ahna ġejna msejha. Propju minhabba f'hekk Santu Wistin jghid li dawk kollha li huma ppredestinati fuq din l-art, huma miktuba kollha fil-ġuf ta' Marija. U miegħu nistgħu nzidu dak li jgħallem San Bonaventura, meta jghid: "Hadd ma jista' jidhol fis-Sema jekk mhux permezz ta' Marija li hija l-bieb". U miegħu nzidu dak li jghidilna Sant'Alfons: "Min ihobb tassew lill-Madonna, għandu jkun żgur mill-Ġenna, daqsliekieku ga jinsab fis-Sema".

Naghmlu kuraġġ, inkomplu nżommu quddiem għajnejna lil din l-Omm tas-Sema, u ejjew inhalluha tkun ghalina Omm, *Għalliema u Gwida tul dan il-pellegrinaġġ taghna lejn is-Sema pajjizna, ha tkun ghalina verament il-Bieb tas-Sema!* ♦

# Marija: Bieb tas-Sema

minn Mons. Lawrenz Sciberras

Fost il-hafna titli simboliċi li matul il-medda tas-snin Missirijiet il-Knisja taw u applikaw għal Marija hemm dak ta' "Bieb tas-Sema". Fl-aħħar harġa tar-rivista *Madonna Ta' Pinu* (April-Ġunju 2014, Nru 169) deheru xi artikli dwar it-talb litaniku applikat u mogħti lill-Madonna. Eżempju ta' dan hi l-Litanija Lawretana. Dawn kienu artikli ġenerali li juru kif it-talb litaniku l-ewwel jaf il-bidu tiegħu mill-Kotba Mqaddsa, imbagħad matul il-mixja tas-snin intiseġ dejjem favur Marija. F'dan l-artiklu issa se nispeċifikaw fuq wieheh minn dawn it-titli, jiġifieri "Bieb tas-Sema".

## Kristu l-Bieb

Fost is-seba' awtodefinizzjonijiet li nsibu biss fil-vangelu ta' San Ġwann u li Kristu jagħti tiegħu innifsu, meta jitkellem dwar ir-Raġġaj it-Tajjeb u n-nagħaġ tal-merħla tiegħu, għal darbtejn jgħid li huwa l-Bieb: "Tassew tassew ngħidilkom li l-bieb tan-nagħaġ huwa jien" (Ġw 10:7); "Jiena hu l-bieb; jekk xi hadd jidhöl ġewwa permezz tiegħi, isalva, u jidhöl u johroġ u jsib fejn jirġha" (Ġw 10:9). Hsieb ieħor marbut mal-idea ta' bieb issa qieghed fil-ktieb tal-Apokalissi. Hawn Ġesù jitellem



dwar il-pożizzjoni tiegħu bhala dak l-individwu li qieghed ihabbat il-bieb, mela donnu jittallab biex jifthulu: "Ara, jien fil-bieb, u qieghed inhabbat; jekk xi hadd jismagħni u jiftahli l-bieb, jiena nidhöl għandu u niekol miegħu, u hu jiekol miegħi" (Apok 3:20).

## Marija

Issa din l-istess simbologija marbuta mal-bieb tiġi applikata wkoll għal Marija, Omm Ġesù. B'dan il-hsieb, Missirijiet il-Knisja, kemm dawk tal-Lvant u kemm tal-Punent, fissru u għallmu dwar din il-verità.

Biss l-ewwel xena ta' bieb applikata għal Marija, dejjem minn Missirijiet il-Knisja, neħduha mill-ġrajja tal-ktieb tal-Ġenesi. Izakk wissa lil ibnu Ġakobb biex jitbiegħed minn huh Ghezaw u jmur fil-Mesopotamja; hemmhekk kellu jizzewweġ wahda mill-bniet ta' zijuh Laban. U matul il-vjaġġ tiegħu, Ġakobb holom dwar "is-sellum wieqaf fl-art



bil-quċċata tiegħu fis-sema” (Ġen 28:12). Ġakobb, meta fehem din il-holma, komplja jgħid: “Kemmm hu tal-biża’ dan il-post sagra. Dan mhux hliief dar Alla, u dan bieb is-smewwiet” (Ġen 28:17).

Missirijiet il-Knisja, fit-tifsir allegoriku tagħhom – u hawn jaqbeż l-ewwel l-għaref Origene, missier l-iskola kateketika ta’ Lixandra – fis-sellum ta’ Ġakobb jaraw l-Inkarnazzjoni jew l-inżul ta’ Sidna Ġesù Kristu mis-Sema għal fuq l-art. Issa din ix-Xemx tal-Ġustizzja, Kristu Sidna, kellha tidher permezz ta’ “bieb”, bieb li kellu jkun strumentali biex ir-raġġi tant qawwija tad-divinità ta’ dik ix-Xemx jinksew b’għisem uman. It-Tieni Persuna tat-Trinità Qaddisa għazlet “bieb” wiehed li minnu kellha tghaddi biex tinzel fid-dinja. Dan il- “bieb” ma huwa hadd hliief Marija. L-innu liturgiku Bizantin *Akatistos*, innu miktub bejn l-aħħar nofs tas-seklu hamsa u l-bidu tas-seklu sitta, lill-Madonna jsellmilha preċiżament bhala bieb: “Ifraħ, int il-bieb għall-misteru l-kbir”, filwaqt li fi strofa oħra l-awtur mhux magħruf ta’ dan l-innu jerga’: “Ifraħ, int il-bieb tas-salvazzjoni”. Din l-istrofa tal-*Akatistos*, li għib in-numru hmistax, turi li kien meħtieġ li Alla jiehu l-għisem minn Marija biex ikun jista’ jsalvana, billi jhassar id-dnub u jifihlha s-Sema. B’dan il-mod il-Maternità ta’ Marija saret tassew il-“Bieb” li jdahhalna fil-pussess tas-saltna ta’ Kristu.

Dan il-kunċett insibuh ukoll fi tliet innijiet Latini. Fl-*Ave Regina Caelorum*, Marija hija msejha “bieb safi mnejn gie dawl id-dinja”. Fl-innu *Ave Maris Stella*, il-Knisja ssellem lil Marija bhala “bieb il-hena u ferh

tas-Sema”. Hemm ukoll l-innu li jitkanta matul żmien l-Avvent u l-Milied, l-*Alma Redemptoris Mater*, “Omm helwa ta’ Kristu l-Feddej”, fejn f’vers minnhom dan l-innu jsellem hekk lil Marija: “Int bieb illi jagħti għas-Sema”. San Efrem, li għex bejn is-snin 306 u 373, u li l-Papa Benedittu XV għamillu elogju u sejjahlu “arpa ta’ melodiji helwin dwar Marija”, lill-Madonna jsejhilha “Bieb il-Hajja”. U bir-raġun, għaliex kien minn dan il-bieb kollu kemm hu speċjali li waslet fostna l-hajja dejjiema: “Jiena hu t-triq, il-verità u l-hajja”. U naturalment din il-hajja għaddiet minn dan il-“bieb” kollu speċjali biex aħna wkoll ikollna sehem mill-istess hajja.

### Il-Bieb is-Sabih

Numru sabih ta’ Missirijiet il-Knisja tal-Lvant lil Marija jsejhulha “il-Bieb is-Sabih”. Il-pedament ta’ dan it-tip ta’ raġunament ġej minn dak il-bieb tat-Tempju ta’ Ġerusalemm – illum magħluq – li qed iħares lejn il-Lvant. Dan l-istess bieb fl-Atti tal-Appostli jissejjaħ ukoll il-Bieb is-Sabih (Atti 3:2). Ir-raġuni prinċipali għal dan l-aġġettiv marbut sfiq ma’ dan il-bieb hija għaliex hekk kif l-ewwel raġġi tax-xemx jispuntaw minn fuq il-muntanji ta’ Mowab, dawn ir-raġġi fietla dritt jaqgħu fuq dan il-bieb tat-Tempju u jdawluh, jagħmluh donnu jixgħel. Interessanti kif minn fost it-tmien bibien li hemm fil-hitan massiċi li jdawru l-belt ta’ Ġerusalemm, dan il-bieb huwa l-uniku wiehed magħluq. Barra dan, wiehed jinduna li l-kostruzzjoni tiegħu hija differenti minn tas-seba’ bibien l-oħra tal-Belt il-Qaddisa. Huwa bieb li jgagħlek tieqaf quddiemu biex tosservah sew. Minhabba r-raġġi dehbija tax-xemx li filgħodu kmieni jaqgħu fuqu, bl-Ingliż dan il-bieb isibuh bhala “*The Golden Gate*”.

### Bieb magħluq għaliex Vergni

Quddiem din ir-realtà tal-bieb magħluq imma wkoll sabih arkitettonikament, il-Profeta Eżekjel jitkellem hekk dwaru: “U raġa’ hadni lejn il-bieb ta’ barra tat-Tempju, li jħares lejn il-lvant: dan kien magħluq. U qalli: ‘Dan il-bieb jibqa’ magħluq: m’ghandux jinfetah, u hadd m’ghandu jghaddi minnu, għax

il-Mulej, Alla ta' Izrael, ghadha minnu, ghalhekk ghandu jibqa' maghluq. Il-prinċep, ghax hu prinċep, jista' joqghod bilqieghda fih, u jiekol l-ikel quddiem il-Mulej” (Eżek 44: 1-3).

Dan il-bieb li huwa “maghluq” u jibqa' maghluq, ghax huwa l-Bieb tas-Sultan, huwa tassew figura tal-verginità perpetwa ta' Marija. Fejn jittkellem dwar il-verginità ta' Marija ssimbolizzata fil-“bieb maghluq” li jhares lejn il-Lvant, jabeż bil-qawwa kollha San Ljun il-Kbir li bil-kuraġġ kollu johroġ bil-formula teoloġikament tant profonda u vera dwar il-verginità perpetwa ta' Marija. Marija hija “*virgo conceperit, virgo pepererit, virgo permanserit*”, li jfisser li Marija hija vergni qabel it-twelid, fit-twelid u wara t-twelid. Dwar dan il-Bieb tas-Sema, jġigifieri Marija, imma maghluq minhabba l-verginità, jittkellem ukoll bil-qawwa San Ċirillu, Isqof ta' Lixandra, fil-Konċilju ta' Efesu, mela fis-sena 321: “Insellmulek, Marija, Omm Alla, teżor ta' ġieħ tad-dinja kollha, dawl li ma jintefiex, djadema tal-vergini, xettru tat-tagħlim sewwa, **bieb tas-Sema**, tempju li ma jġġarrafx, post li lqajt fik lil min xejn ma jesgħu, omm u xebba, li bik ġie fostna dak li hu mbierek min ġej f'isem il-Mulej, kif jghidu l-Evangelji Mqaddsa”. Dan it-tagħlim hekk ċar ta' San Ċirillu jkompli jsahħah is-sbuhija u l-profondità tat-titlu “Bieb tas-Sema” applikat ghal Marija.

### **Bieb miftuħ berah ghax Omm**

Izda jekk xi whud minn Missirijiet il-Knisja, dejjem minhabba r-rispett lejn Marija, isejhulha “bieb maghluq”, ohrajn f'Marija jaraw ukoll dak il-“bieb” miftuħ berah biex minnu jghaddu t-twajbin u jidhlu fis-saltna tat-tgawdija. Dawn is-Santi Padri kienu jafu sewwa li l-“Bieb Maghluq” tal-Profeta Eżekjel kienet l-istess Omm Alla. Sant'Ambroġ isejjah lil Marija “il-Bieb li minnu Kristu ġie fid-dinja, meta dan inghata bi twelid verginali mingħajr ma ntilfu s-sinjali tal-verginità”. San Ġirolmu kiteb hekk: “Il-Mulej, is-Sultan tal-glorja, jinżel hu nnifsu fil-ġuf tal-Vergni, u jidhol u johroġ mill-Bieb tal-Lvant li huwa dejjem maghluq”.



Mela Marija hija tassew dak il-bieb li minnu u permezz tiegħu wiehed isib it-triq li twasslu ghas-Sema. Biss il-fundament ta' dan kollu qieghed fil-fatt li kien Ġesù nnifsu li minn fuq is-salib, meta ma kien fadallu xejn x'jagħtina, idur fuq Ġwanni u jghidlu: “Hawn hi ommok” (Ġw 19:27). U l-evangelista jkompli jżid nota tassew importanti: “U minn dak il-hin id-dixxiplu hadha ghandu”, jew forsi ahjar kif jittraduċiha I. De La Potterie, “hadha fl-intimità tiegħu”. Ghalhekk, minn dak il-waqt 'il quddiem, Marija saret tassew l-ghajnuna, il-wens u l-faraġ ta' kull min jirrikorri ghandha. Mela, fi kliem teoloġiku, Marija saret il-“bieb” li minnu jghaddu l-grazzji kollha li Sidna Ġesù sawwab minn fuq is-Salib. Marija hija “il-Bieb tas-Sema” li minnu jghaddu t-teżori tal-Ġenna u jaslu ghandna, il-bieb li jippermettilna nduqu l-frott tal-Fidwa.

Fil-ktieb tal-Proverbji naqraw hekk: “Hieni l-bniedem li jismagħni, li jishar kuljum wara biebi, li jghasses kuljum mal-ghatba ta' biebi; ghax min isib lili jsib il-hajja, u jikseb l-imhabba tal-Mulej” (Prov 8:34-35). Marija hija l-“Bieb” li minnu Ġesù ghadha biex seta' jigi ghandna u hija wkoll il-bieb li minnu ahna nistgħu nidhlu fit-tgawdija dejjiema. ♦

## Il-Litaniya tal-Madonna


minn John Formosa

Il-Litaniya tikkonsisti f'serje ta' petizzjonijiet jew invokazzjonijiet qosra, kantati jew irre'itati minn min jippresiedi, li għalihom il-fidili jwieġbu b'vers responsorjali fiss, bħal: "*henn għalina*", jew "*itlob għalina*".

Fil-Knisja Kattolika jingħadu diversi litaniji. L-aktar waħda qadima hija dik tal-Qaddisin, li tingħad f'ċirkustanzi speċjali, bħal ngħidu ahna waqt l-ordinazzjoni ta' isqof jew ta' saċerdoti ġodda. Hemm litaniji indirizzati lil Alla, bħalma hi dik tal-Hniena Divina, jew lil Ġesù Kristu, bħalma huma dawk tal-Qalb ta' Ġesù (approvata mill-Papa Ljun XIII fl-1899) u tad-Demm Imqaddes (approvata mill-Papa San Ġwann XXIII fl-1960). Hemm diversi litaniji ddedikati lill-Vergni Mbierka. Hemm ukoll litaniji lil xi qaddisin partikulari, bħal ngħidu ahna lil San Ġużep (approvata mill-Papa San Piju X fl-1909).

Il-Litaniji kważi kollha jibdedw l-istess (*Mulej, hniena...*) u jispiċċaw ukoll l-istess (*Haruf ta' Alla, li tneħhi d-dnubiet tad-dinja...*).

F'din il-kitba qasira se nithadtu fuq Litaniya waħda minn dawk iddedikati lil



Ommna Marija, u preċiżament dik imsejha "*Lawretana*", li ġeneralment tingħad wara t-talba tar-Rużarju. Din hija l-aktar magħrufa fost il-litaniji kollha lill-Madonna u x'aktarx hafna minna nafuha bl-amment.

### "Lawretana"

Il-kelma *Lawretana* hi aġġettiv li tfisser ta' Loreto, isem ta' belt fl-Italja Ċentrali. Hawnhekk jinsab is-santwarju famuż li fih tinzamm b'għożża kbira l-kamra li Marija kellha f'Nazareth - u allura fejn saret it-Thabbira ta' Gabrijel lill-Madonna.

Il-Litaniya ma tissejjahx "*Lawretana*" għax kellha bidu f'dan is-santwarju għażiż, imma għaliex kien il-post minn fejn saret ċelebri, billi kienet titkanta fih spiss matul il-ġimgħa sa mill-inqas is-sena 1558. Fil-fatt din il-litaniya kienet diġà teżisti minn hafna snin



qabel. Hu kwazi ċert li l-litanija kellha bidu bejn is-snin 1150 u 1200 u originat f'Parigi jew f'dawk l-inhawi.

Minn Loreto, il-Litanija malajr xterdet ma' diversi pajjizi permezz tal-eluf kbar ta' pellegrini li kienu jżuru s-santwarju, li dawn min-naħa tagħhom kienu jintroduċuha fil-knejjes rispettivi tagħhom.

Fil Litanija Lawretana nsibu hafna titli ta' tifhir lil Ommna tas-Sema li bihom il-poplu Nisrani jfahhar l-azzjoni ta' Alla f'Marija u fil-Knisja. Hafna mid-diversi titli jafu l-bidu tagħhom mill-Knisja Orjentali, l-aktar lill-innu *Akatisthos*, li kien inqaleb l-ewwel darba mill-Grieg għal-Latin u ppubblikat f'Venezja habta tas-sena 800. Dan l-innu famuż *Akatisthos* kien maqlub ukoll bil-Malti, l-ewwel mill-Isqof ta' Ghawdex Mons. Nikol Ġ. Cauchi u wara minn Mons. Karm Sant.

## Litanija tal-bidu

Il-forma l-aktar antika li waslitilna tal-Litanija Lawretana fiha 73 invokazzjoni lill-Madonna. Hafna minnhom ghadna nużawhom sal-lum, imma kien hemm ukoll titli oħrajn, b'kollox madwar hmistax, li thallex barra għal kollox u li ma nsibuhomx fil-litanija li nużaw illum. Hekk, ngħidu ahna, kien hemm elogi bħal: *flos virginitas*, *forma sanctitatis* (fjur tal-verginità, mudell tal-qdusija), *hymnus cælorum*, *luctus infernorum* (innu tas-smewwiet, luttu tal-infern). Titli oħrajn li ma ghadhomx jingħadu kienu: "Sinjura tal-Umiltà", "Tempju tal-Ispirtu", "Bieb tal-Fidwa", u "Sultana tad-Dixxipli".

Fil-1587 il-Papa Sistu V stabbilixxa kif kellha tkun il-Litanija ta' Loreto għall-Knisja kollha billi, permezz ta' digriet pontifiċju, approva 43 titlu mit-73 li kien hemm qabel. Dan l-istess Papa jibqa' marbut ma' Loreto għax kien hu li waqqafha bhala djoċesi u anki bena l-faċċata maestuża tas-santwarju.

Imma jkollna ngħidu li f'xi santwarji Marjani u f'xi kongregazzjonijiet reliġjużi, xorta waħda baqgħu jgħidu l-Litanija b'invokazzjonijiet diversi. Ġie għalhekk

preskritt li fil-Litanija jkun hemm konformità fil-Knisja Latina kollha. Kien il-Papa Klement VIII li fl-1601 iffissa t-test uffiċjali tal-Litanija Lawretana u pprojbixxa li jkun hemm żidiet ta' invokazzjonijiet oħra.

Dan wassal biex il-Litanija tkun kullimkien l-istess, għalkemm f'xi postijiet dan ma sehħ mill-ewwel, bħal ngħidu ahna f'Venezja, li kellhom litanija qadima propja għalihom, imma anki dawn maż-żmien adottaw il-Litanija uffiċjali.

Mal-mixja tas-snin xi Papiet ikkonċedew xi tibdil, bħal ngħidu ahna għall-belt ta' Lima fil-Perù. Barra minn dan, xi Papiet matul is-snin dahħlu fil-Litanija invokazzjonijiet ġodda biex jingħadu mill-Knisja universali - kif se nsemmu aktar 'il quddiem.

## Il-Litanija Lawretana Illum

Il-binja attwali tal-Litanija Lawretana hija simili għal dik Medjevali li minnha harget. Fiha b'kollox 51 invokazzjoni qasira imma qawwiya; fl-original Latin generalment dawn jikkonsistu f'żewġ kelmiet biss.

Dawn l-invokazzjonijiet nistghu naqsmuhom f'sitt gruppi:

- 1) Invokazzjonijiet tal-bidu, tlieta b'kollox, fejn Marija hija mogħtija t-titlu ta' *Sancta* = *Qaddisa* jew, fit-traduzzjoni tal-Litanija bil-Malti (aktarx magħmula mill-poeta nazzjonali Dun Karm Psaila), *Imqaddsa: Imqaddsa Marija - Imqaddsa Omm Alla - Imqaddsa Xbejba tax-Xbejbiet*. Dawn huma meħudin kelma b'kelma mil-Litanija tal-Qaddisin.
- 2) Grupp ta' tnax-l invokazzjoni kollha jibdedu bil-kelma *Mater* = *Omm*, uħud minnhom b'aċċent teoloġiku, bħal *Omm ta' Kristu*, *Omm ta' Min ħalaqna*, *Omm ta' min salvana*; oħrajn għandhom ton ta' tifhir, bħal *Omm tal-għageb*, jew joħorġu minn kontemplazzjoni kollha mħabba għall-maternità divina u verginali, bħal *Omm u Vergni* jew *Omm li tistħoqq l-imħabba*, u l-bqija. Ta' min josserva li fl-aħħar ta' dan il-grupp, xi postijiet l-Italja

jzidu l-invokazzjoni *Mater Misericordiae* (Omm il-Hniena). Din l-invokazzjoni tidher ukoll fil-Litanija li hemm fuq il-websajt tal-Vatikan.

- 3) Grupp ta' sitt invokazzjonijiet kollha jibdwew bil-kelma *Virgo = Vergni (Xebba)*, u jenfasizzaw il-prudenza, il-hniena, il-fedeltà u s-setgħa tagħha, bħal *Vergni kollok għaqal, Vergni li wisq tista', Vergni dejjem marbuta ma' Alla*, u l-bqija.
- 4) Jiġi mbagħad grupp ta' tlettax-l invokazzjoni meħudin jew mill-Bibbja, bħal *Tron tal-Gherf, Arka tar-Rabta l-Ġdida*, jew mill-kitbiet ta' Missirijiet il-Knisja, bħal *Għamara ta' kull Tjieba*.
- 5) Grupp ta' erba' invokazzjonijiet juru lil Marija bhala dik li lejha l-Insara jirrikorru fil-bżonnijiet tagħhom tar-ruh u tal-ġisem, bħal *Sahħa tal-Morda, Kenn tal-Midinbin, Faragħ tal-Imnikktin*.
- 6) Fl-ahħar nett grupp ta' tlettax-l invokazzjoni li fihom Marija hija msejha *Regina = Sultana*. Dawn jew ifaħhru l-qdusija għolja tagħha, bħal *Sultana mnisla mingħajr l-ewwel tebgħa*, jew tiġi ċelebrata bhala Sultana ta' diversi kategoriji ta' Qaddejja ta' Alla: Anġli, Patrijarki, Appostli, Martri, u l-bqija.

Fi tmiem il-Litanija, wara li nitolbu l-hniena ta' Alla kif konna għamilna fil-bidu, issir l-*Oremus*, jew *Talba*. Hemm diversi minn dawn, biex jingħadu skont l-istaġun liturġiku. Issib ukoll min juża l-istess *Oremus* li tingħad fi tmiem l-*Angelus*, li hija wkoll adattata bhala għeluq.

### Invokazzjonijiet godda

Kienu diversi l-Papiet li dahħlu invokazzjonijiet godda fil-Litanija Lawretana, kif jidher hawn taht.

Il-Papa San Piju V kien l-ewwel wiehed li zied waħda minnhom: *Auxilium Christianorum* (Għajnuna tal-Insara) wara r-rebħa tal-Insara fuq il-Misilmin fil-Battalja ta' Lepanto li grāt fl-1571. Fl-1768 il-Papa

Klement XIII dahħal *Mater Immaculata* (Omm bla tebgħa) fuq talba tar-Re ta' Spanja Karlu III. Fl-1854, wara l-proklamazzjoni tad-Domma tal-Kunċizzjoni Immakulata, il-Papa Beatu Piju IX dahħal l-invokazzjoni *Regina sine labe originali concepta* (Sultana Mnisla mingħajr htija). Fl-1883, il-Papa Ljun XIII zied *Regina sacratissimi Rosarii* (Sultana tar-Rużarju Mqaddes). Dan il-Papa, devot kbir tar-Rużarju, hareġ diversi enċikliċi fuq ir-Rużarju u ddedika x-xahar ta' Ottubru lilu. Fl-1903 dan l-istess Papa dahħal ukoll *Mater boni consilii* (Omm tal-Parir it-Tajjeb) bhala omagġ għas-santwarju ta' Genezzano, il-pajjiż fejn tweled. Fl-1915, waqt l-Ewwel Gwerra Dinjija, il-Papa Benedittu XV zied *Regina pacis* (Sultana tal-Paċi). Fl-1950 il-Papa Piju XII, wara x-xandir tad-Domma tal-Assunzjoni, zied *Regina in caelum assumpta* (Sultana Mtellgħa fis-Sema). Fl-1980 il-Papa San Ġwanni Pawlu II zied *Mater Ecclesiae* (Omm il-Knisja), u fl-1995 zied *Regina familiae* (Sultana tal-Familji).


### Il-Litanija Lawretana fl-Arti

Ma jistax jonqos li l-Litanija Lawretana ma tkunx ukoll marbuta mal-arti, kemm dik viziva u kemm dik mużikali. Fost il-pitturi li hallew stampi importanti tal-invokazzjonijiet tal-Litanija Lawretana nsemmu lill-ahwa Klauber (li ffjorixxew bejn nofs is-seklu tmintax u nofs is-seklu dsatax), li l-incizjonijiet tagħhom għadhom imfittxijin hafna. Dwar il-Litanija mmużikata nsemmu fost ohrajn lil Wolfgang Amadeus Mozart (1756-1791) li fl-1771 immużika l-Litanija għal erba' vuċijiet, kompożizzjoni orkestrali li għadha magħrufa sal-lum.

Inkitbu kummentarji u meditazzjonijiet fuq il-Litanija minn diversi awturi magħrufa, uħud minnhom biex iservu ta' qari spiritwali għal Mejju u/jew Ottubru. Fost dawn insemmu l-ktieb riċenti *Le Litanie della Vergine Maria: Commento biblicospirituale* ta' Guillermo Pons, Edizioni Paoline, 2003, (224 pp.), li hareġ originarjament bl-Ispanjol fl-2001. Anki l-Qaddej ta' Alla Mons. Emanuel Galea (1891-1974), fl-okkażjoni tal-ewwel Sena Marjana, kiteb kummentarju

# Lejn il-Beatifikazzjoni tal-Papa Pawlu VI

minn Mons. Renato Borg



## Papa li kellu devozzjoni kbira lejn il-Verġni Mbierka

F'gheluq is-Sinodu Straordinarju dwar il-Familja li ser isir f'Ruma fl-ewwel tliet ġimgħat ta' Ottubru, il-Papa Frangisku fid-19 ta' Ottubru 2014 ser jibbeatifika lill-Papa Pawlu VI, li qeda l-Knisja ta' Kristu għal hmistax-il sena bhala Suċċessur ta' Pietru, mill-1963 sal-1978, meta miet fis-6 ta' Awwissu f'Kastell Gandolfo.

### It-tagħlim ta' Pawlu VI dwar il-Verġni Mbierka

Forsi meta wiehed isemmi d-devozzjoni tal-Papa Pawlu VI lejn il-Madonna, l-ewwel li jiġi f'moħħu hija l-Eżortazzjoni Appostolika *Marialis Cultus* tat-2 ta' Frar 1974. Izda barra din l-ittra, li nistghu nġhidu li naqqxet b'ittri tad-deheb l-isem tal-Papa Pawlu VI fil-letteratura Marjana, insibu sensiela ta' ittri ohra li jitekellmu dwar xi devozzjonijiet marbutin mal-qima li l-Insara jagħtu lill-Verġni Mbierka. Fosthom ta' min isemmi: l-Enċiklika *Mense Maio* (29 ta' April

1965), l-Enċiklika *Christi Matri* (15 ta' Settembru 1966), u l-Eżortazzjoni Appostolika *Signum Magnum* (13 ta' Mejju 1967). Isem il-Papa Pawlu VI huwa marbut ukoll mat-titlu li huwa zied fil-Litanija Lawretana, titlu li bih ried li l-Verġni Mbierka tiġi msejha mill-Insara kollha "*Mater Ecclesiae*" – Omm il-Knisja (Diskors tat-18 ta' Novembru 1964, kif ukoll is-*Solemnis professio fidei* tat-30 Ġunju 1968). Nistghu nġhidu li kif il-Papa Piju IX għadda fl-istorja bhala l-Papa tal-Immakulata, u Piju XII bhala l-Papa tal-Assunta, Pawlu VI huwa dak il-Papa li jibqa' mfakkar fl-istorja bhala dak li skopra mill-ġdid u li pproklama l-Verġni Mbierka bhala "Omm il-Knisja". Il-qalba tal-Marjologija tal-Papa Pawlu VI hija dik li l-Knisja ta' kull żmien hadet direttament mill-Vangelu, jiġifieri l-istqarrija tal-Maternità Divina ta' Marija (*Ecclesiae Mater*, 30 ta' Ġunju 1965, 1, p. 5).

## Il-Konċilju Vatikan II u l-Kredu tal-Poplu ta' Alla

Wiehed ma jridx jinsa s-sehem kbir li ta l-istess Papa fil-Konċilju Vatikan II dwar it-tagħlim li nsibu dwar Marija fil-Kostituzzjoni Dommatika *Lumen Gentium* (kapitlu 8, 52-69). Il-Papa Pawlu VI kien ukoll dak il-Papa li fis-sena 1968, fi żmien ta' taqlib kbir fil-hajja soċjali u ekkleżjali, żmien ta' diffikultajiet kbar għall-Knisja, għamel l-Istqarrija tal-Fidi f'isem ir-Rgħajja u l-Insara kollha (30 ta' Ġunju 1968) biex jafferma l-punti essenzjali tal-fidi li b'xi mod jew iehor kienu qeghdin jiġu mhedda jew ikkontestati mill-kultura ta' żminijietu. Din l-istqarrija hija magħrufa bhala "Il-Kredu tal-Poplu ta' Alla". Tajjeb li wiehed jinnota li din kienet l-ewwel darba li fil-Kredu kien qiegħed jiġi mdahhal l-element Marjoloġiku, anzi espożizzjoni duttrinalli vera u propja. Din il-haġa hija ta' sinifikat kbir (nri 14 u 15) għaliex tagħraf li l-misteru ta' Marija jinsab f'salib it-toroq tal-veritajiet Insara, fi qbil mat-Tradizzjoni kollha tal-Knisja kemm Orjentali u kemm Oċċidentali. F'dawn iż-żewġ paragrafi l-Papa Pawlu VI għamel gabra ta' dak li tgħallem u thaddan il-Knisja dwar Marija, kif ukoll għamel xi preċiżazzjonijiet duttrinalli. Titlu iehor li bih kien iħobb isejjah lil Marija kien dak ta' "oħtna" (ara *Insegnamenti di Paolo VI*, 8 ta' Diċembru 1963, 21 ta' Novembru 1964, 2 ta' Frar 1974, 8 ta' Diċembru 1968, 8 ta' Diċembru 1971, 8 ta' Diċembru 1973).

### Iben devot tal-Omm tas-Sema

F'dan li għadni kif semmejt ma ghamilt xejn hlief xtaqt nuri kemm tassew il-Papa Pawlu VI għandu bid-dritt kollu jitqies bhala Papa Marjoloġiku, u barra minn hekk, kif kien iħobb isejjah lilu nnifsu "iben devot tal-Omm tas-Sema". Il-kitbiet Marjoloġiċi tiegħu huma kkaratterizzati min-naħa l-waħda mir-riflessjoni profonda u sottili, u fl-istess hin mid-devozzjoni ġenwina u awtentika li dan il-Papa wiret kemm mill-familja u kemm min-naħa ta' fuq tal-Italja (Brescia), fejn irċieva l-ewwel formazzjoni tiegħu. Pawlu VI, f'Jannar tas-sena 1964, kien għamel



pellegrinaġġ fl-Art Imqaddsa, u fost il-postijiet li zar għamel żjara fid-dar ta' Nazareth, id-dar tal-Familja Mqaddsa, u fit-13 ta' Mejju 1967 kien għamel pellegrinaġġ Fatima.

Peress li dan l-artiklu qiegħed jidher fuq ir-rivista *Madonna Ta' Pinu*, xtaqt niddedika t-tieni parti tal-artiklu billi nipprezentalkom ir-riflessjoni li l-Papa Pawlu VI kien għamel fl-okkażjoni tal-festa tal-Assunta, nhar il-15 ta' Awissu 1966.

### Staghġib quddiem

#### il-misteru tat-Tluġ tal-Vergni

#### Mbierka fil-Ġenna bir-ruh u l-ġisem

F'din l-omelija l-Papa jibda biex josserva li ahna m'ahniex kapaci nimmaginaw dik li hija l-glorja ta' Marija Santissima fil-Ġenna. Huwa veru li ahna hafna drabi nipprovaw nesprimu din il-glorja ta' Marija b'kelmiet li jirrispettaw il-verità, iżda li fir-realtà ma

jirnexxilhomx jesprimu s-sbuħija u l-kobor ta' dak li qieghda tgawdi Marija. Il-Papa Pawlu VI, qisu tifel żgħir jikkontempla s-sbuħija ta' Ommu, jistqarr li “ahna lanqas biss jirnexxielna naħsbu fil-milja ta' ħajja li biha jiġu fit-tmiem il-misteri ta' Marija, il-glorja tagħha fis-Sema”. Karatteristika tal-Papa Pawlu VI kienet il-kapaċità li japplika l-misteri tal-fidi Nisranija għall-bniedem ta' żmienu. Dan jagħmlu billi fl-omelija jgħid li l-Mulej ried jantiċipa f'Marija dak li wiegħed lil kull wieħed minna; il-Qawmien “ta lil Ommu fil-Ġenna l-milja tal-ħajja, fir-ruħ u l-ġisem, li Kristu diġà żgura għalih innifsu fil-lemin tal-Missier”. Għad li forsi wieħed jista' jibqa' mistagħġeb b'dan id-dawl hekk kbir, imma huwa possibbli, josserva l-Papa, li wieħed jiġbor nota għolja ta' konsolazzjoni fuq il-Madonna, billi jimxi fuq dak li jgħalliem il-Konċilju Vatikan II.


## II-Kapitlu 8 tal-Kostituzzjoni Dommatika *Lumen Gentium*

Dwar il-Konċilju Vatikan II il-Papa Pawlu VI jgħid li l-Kostituzzjoni Dommatika *Lumen Gentium*, id-dokument li, kif isejjahlu l-Papa, “huwa l-iktar importanti fost id-dokumenti kollha”, tagħlaq b'kapitlu dwar il-Madonna. Dan hu kapitlu li juri t-titli li jagħtu d-dritt għall-qima li l-Verġni Marija għandha tingħata minna u kull misteru li jakkumpanja dawn it-titli, mid-dehra meraviljuża ta' din il-ħlejqa fl-istorja tal-bniedem għall-missjoni li s'issa għadha twettaq fil-pjan kbir tas-salvazzjoni. Il-Papa jgħid li huma hafna l-aspetti li bihom wieħed jista' jikkunsidra dan “l-esseri inkomparabbli, uniku: il-Madonna”, iżda l-Konċilju b'mod partikulari ried li jikkunsidra fir-relazzjoni tagħha ma' Kristu u fir-relazzjoni tagħha mal-Knisja: “F'relazzjoni ma' Kristu, Marija hija Omm ir-Redentur, Dik li ġabit fuq dinja, u għalhekk hija marbuta mal-misteru l-kbir tal-Inkarnazzjoni, mhux biss f'xi episodji, esternament u b'mod superfiċjali, iżda b'mod essenzjali; Marija hija Omm Kristu”. L-aspett l-ieħor, li huwa xi ftit iktar diffi'li biex nagħrifu iżda li kien dejjem għal qalb il-pjetà Nisranija, huwa dak li jara lil Marija

f'relazzjoni mal-Knisja: “Marija mhix biss l-Omm ta' Kristu, iżda wkoll l-Omm spiritwali tal-Ġisem Mistiku ta' Kristu, jiġifieri tal-Knisja: Marija, *Mater Ecclesiae!*”.

## F'relazzjoni ma' Kristu

Kif diġà semmejna iktar 'il fuq, meta l-Papa Pawlu VI jitkellem fuq xi misteru tal-Knisja Kattolika huwa jfittex dejjem biex jara dawn xi jridu jgħidu lill-bniedem tal-lum. Għal tmiem l-omelija huwa jistaqsi: “Xi jrid jara l-Konċilju f'Marija? U x'għandna naraw ahna?”. Il-Konċilju jieqaf jikkontempla l-eżemplarità ta' Marija, x'tip kienet Marija, biex jurina u jwassalna biex naraw f'Marija eżempju mill-isbaħ, mudell u mera li jirrifletti l-perfezzjonijiet ta' Alla: “Il-Madonna tista' tkun ikkontemplata, onorata u magħrufa bħala eżempju tagħna, l-oghla wieħed, shiħ, li jilma bi ħlejqa, opra ta' Alla”. Il-Papa Pawlu VI jgħid li l-umanità għandha bżonn ta' dan il-prinċipju hekk ħaj, iktar u iktar fiż-żmien li fih qegħdin ngħixu li fih “intilef il-kuncett veru tal-bniedem”. F'din il-parti tal-omelija, il-Papa Pawlu VI juri s-sensibbiltà u l-kapaċità li kellu li jaqra s-sinjali ta' żminijietu: “L-umanità fi żmienna tidher waħda mwaqqgħa, imħassra, bid-dnub originali li dahal f'kull fergħa tas-siġra kollha tal-ħajja tagħna f'din id-dinja. U meta nagħmlu xi studji dwar il-bniedem – illum huma moda hafna r-riċerki u l-analiżi ta' din ix-xorta – insibu għadd kbir ta' imperfezzjonijiet, miżerji, kumplessi; elementi li għad li huma nobbli u għolja, hemm imħallta magħhom nuqqasijiet profondi. Il-qaddisin, il-hassieba raw dan kollu u r-rapportawh; iż-żmien modern poġġieħ fejn jidher b'mod ċar”. Il-Papa jistaqsi x'konklużjoni nistgħu naslu għaliha meta napplikaw dawn il-kriterji fl-istudju ta' Marija. Alla halaq lill-bniedem xbieha tiegħu, “ritratt, xebh ta' Alla”. Din il-propjetà tal-bniedem li huwa rifless (bħal mera) ta' Alla f'Marija hija għal kollox perfetta. Għalhekk, jikkonkludi l-Papa, “ejjew inharsu lejn il-Madonna, u ahna u niġbru r-rifless immedjat tas-sbuħitha verġni, pura, innocenti,



immakulata, mit-twelid, primordjali; fir-realta ma naslux biex naghrfu eżattament jekk din il-hlejqa li tilma kienitx tassew moghtija lilna”.

### F'relazzjoni mal-Knisja

Fid-dawl ta' dan l-aspett, il-Madonna narawha bhala dik li ghandha tigi imitata, narawha bhala l-figura u l-forma tat-tip tal-Knisja. Dawn huma kuncetti li l-Papa Pawlu VI jiehu mill-Missirijiet tal-Knisja, b'mod partikulari minn Sant'Ambrogj li jghid li Marija hija “*typus Ecclesiae*” (ix-xbieha tal-Knisja), u minn Santu Wistin li jirrepeti bi kliem iktar ċar u inċiziv l-istess kuncett. Marija hija xbieha tal-Knisja ghalix hija membru tal-Knisja: anki Marija hija bint tal-Knisja u tagħmel parti mill-Knisja. Izda fl-istess hin Marija tiġbor fiha dawk id-doti li l-Mulej ta lill-gharusa mistika tiegħu li hija l-Knisja: il-verġinità flimkien mal-maternità. F'Marija nsibu fi grad iktar mimli l-qdusija li tgawdi l-Knisja. Marija hija per eċċellenza s-Sultana, il-Mera tal-gustizzja, l-Istilla tas-sebh, Dik li lejha l-Knisja kollha torjenta ruhha, meta trid tenfasizza s-sejha gholja tagħha li tkun dejjem u kullimkien kollha kemm hi ta' Kristu. Dan iwassalna biex infittxu li naraw dawk l-aspetti kollha li jinsabu f'Marija li jagħmluha ghalina għalliema u li ahna msejhin nimitaw, bhalma huma l-fidi, it-tama u l-karità, jġifieri dawk il-virtujiet li jgħaqqduna ma' Alla. Marija kienet haġa waħda ma' Alla u ma' Binha Ġesù. F'Marija nistgħu naraw ukoll dawk il-virtujiet l-oħra li l-Papa Pawlu VI isejthilhom “virtujiet umani li jidhru li huma umli u iktar aċċessibbli għalina l-foqra li qegħdin interruq

fuq din l-art”. Il-festa tal-Assunta ghandha thegġigna lkoll biex insaħħu fina x-xewqa li lkoll kemm ahna nkunu “dixxipli, studenti, ulied, dixxipli ta' Omm hekk kbira”.

### Il-bniedem tal-lum ma jhossx il-bżonn li jimita għax ihoss li hu biżżejjed għalih innifsu

Pawlu VI josserva li l-bniedem tal-lum mhux faċli għalih jaċċetta dik il-pedagogija superjuri li jimita; l-imitazzjoni “ma ssibx il-kunsens tal-bniedem modern”. Il-bniedem irid ikun biżżejjed għalih innifsu u huwa mimli bih innifsu. Żgur li m'ghandux f'moħħu li jistaqsi lill-oħrajn kif għandu jesprimi u jgħib ruħu; huwa jippretendi li jgħib minnu nnifsu dak kollu li jista' jiffirma l-oġġett tal-aspirazzjonijiet tiegħu. Nistgħu niġbru dan il-fenomeno tal-bniedem tal-lum fis-sentenza, li qajmet xi ftit polemika: “Il-bniedem modern għandu l-kult tal-personalitá propja tiegħu. Jiddikjara lulu nnifsu ‘egoċentrista’ u jrid jiżviluppa lulu nnifsu bl-imġiba propja tiegħu. Hafna drabi bil-kapriċċi, il-passjonijiet, l-istinti u xewqat oħra li mhux dejjem huma leċiti; irid jilhaq il-milja tiegħu nnifsu unikament bih innifsu”. Il-bniedem modern li jippreżenta Pawlu VI ma jridx li jimmudella haġtu fuq xi hadd ieħor, ma jridx li jkun rifless ta' xi eżempju mill-hajja ta' persuni oħra; “il-bniedem modern ma jridx ifittex il-bniedem perfett u ma jridx jistqarr: ‘Hawn ara l-bniedem perfett, l-eroj, l-appostlu, il-qaddis’. Għall-kuntarju, il-bniedem ikompli jqis lulu nnifsu sodisfatt bil-hiliet tiegħu biss u bil-ġenju tal-iżvilupp li jhoss magħluq f'ruħu biss”. Analizi simili tal-bniedem modern insibuha diversi drabi, anzi nistgħu nġhidu li hi komuni fil-kitbiet u fl-omeliji tal-Papa Pawlu VI, tant li xi drabi gie akkużat li huwa persuna pessimista u li għandu viżjoni negattiva tal-hajja. Imma wiehed ma jridx wisq biex jintebaħ kemm l-analizi ta' Pawlu VI mhux biss hija korretta, izda saħansitra għadha attwali sal-lum, għax hija mibnija fuq dak li hu tassew il-bniedem u għalhekk għandha minn dak li ahna nsejthulu element profetiku.

Minkejja li l-bniedem modern jipprezenta ruħu b'dan il-mod, il-Papa Pawlu VI jistqarr li fir-realtà mhux veru li l-bniedem huwa kuntent bih innifsu u li ma għandux iktar fih is-sens, il-gost, il-ħtieġa tal-imitazzjoni, anzi xi drabi jhoss dan il-bżonn b'mod eċċessiv. Pawlu VI ikompli josserva li "m'hemmx dubju li fi żminijietna teżisti propaganda wiesgħa għall-iżvilupp tal-personalità; iżda fl-istess hin, u dan ninnotawh l-iktar fiż-żgħażaġh tagħna, irridu noqogħdu flimkien, sikwit nimitaw u nimmudellaw hajjitna fuq dik ta' oħrajn, niġru wara dawk li huma meqjusa bhala 'divi'". Dan minkejja li hafna drabi ċerti persunaġġi lanqas biss ta' min isemmihom, aħseb u ara kemm huma ta' min jimitahom. Iżda dan il-fenomeni illoġiku u kuntradittorju jeżisti. In-nies tfittex tip, mudell, figura ta' dak jew ta' dik li b'xi mod jipersonifika l-mod kif jgħixu u jfasslu hajjithom.

## Il-pedagoġija tal-Knisja

Minn dan li għidna jidher ċar li l-pedagoġija tal-Knisja (il-formazzjoni) li tressaq lill-bniedem lejn ideal li fuqu jimxi, mhix xi pedagoġija li għadda żmienha (anakronistika) jew inkella barra miż-żmien. Anzi nistghu nġhidu li għall-kuntrarju din il-pedagoġija twieġeb bis-shiħ għall-ispirazżjonijiet tal-qalb

umana. Ilkoll kemm aħna, inklużi ż-żgħażaġh, għandna għatx għas-sbuhija, għall-kobor, għad-dinjità morali, għall-eroiżmu, għat-tjubija u għal dak kollu li jagħti interpretazzjoni tajba u eżawrjenti tad-definizzjoni tal-bniedem. Fuq din l-osservazzjoni, il-Papa Pawlu VI jikkonkludi li għandna "nistiednu lil kulhadd biex iħares lejn l-Omm, lejn Dik li tippersonifika verament l-idea originarja u awtentika ta' min hu verament il-bniedem; xbieha ta' Alla. Ħares lejn Marija li hija mudell tal-Knisja u, hi li mimlija bil-grazzja, għandha fiha nfisha dak kollu li l-Knisja tista' tagħti. Kun ammiratur, kun kapaċi tfittex, tal-anqas b'xi sentiment, b'xi nostalgija tajba, dan l-ideal hekk safi ta' umanità li hija l-Madonna; li toghla u li ddu lejha permezz ta' xi talba".

Fl-aħħar tal-omelija l-Papa Pawlu VI jiftakar episodju ta' ċkunitu. Jgħid li fil-bitha tal-iskola, fuq hajt prinċipali, il-Ġiżwiti kienu poġġew statwa tal-Madonna u taħtha l-kelmiet: "Marija, mis-Sema, ħares fuq uliedek". Hija frazi sabiħa hafna li ssejhlina biex min-naha tagħna nwieġbu minn hawn fl-art: "Inħarsu lej, o Marija". Li nammiraw u nimitaw lil Marija huwa tassew ġest konsolatorju u fl-istess hin li jorjentana. Ħarsa li tmexxina lil hinn mill-hajja tagħna fuq din l-art u tifihilna quddiemna l-futur etern. ♦

(ikompli minn paġna 8)

## Il-Litanija tal-Madonna

fuq kull invokazzjoni tal-Litanija. Dawn dehru wahda wahda fil-ġurnal *Lehen is-Sewwa*.

### Il-Litanija tal-Madonna Ilum

F'din il-kitba aħna kkonċentrajna fuq il-Litanija Lawretana, imma, kif ġa semmejna qabel, barra minnha hemm litaniji oħrajn iddedikati lill-Madonna, bħalma huma nġhidu aħna l-Litanija tad-Duluri, il-Litanija ta' Marija Reġina, il-Litanija ta' Lourdes, u tant oħrajn.

Anki l-qaddis Malti San Ġorġ Preca, devot kbir tal-Vergni Marija, halla għall-użu privat tal-membri tal-Għaqda tiegħu, tliet Litaniji

Marjani. Dawn inkitbu originarjament kollha bil-Latin u huma dawn: (a) il-*Vestis Honoris* (Libsa ta' Ġieħ), miktuba fl-1924, li Dun Ġorġ xtaq li l-membri tiegħu jkantawha tliet darbiet fix xahar; (b) *Melliflua*, miktuba habta tas-sena 1930; u (ċ) Litanija *Aulae Sancte Matris Virginis*, li kiteb fl-okkazjoni tal-cwwel Sena Marjana 1954.


Minn wara l-Konċilju Vatikan II 'l hawn dehru diversi litaniji ġodda f'ġieħ il-Madonna, b'titli mibnjin fuq il-Bibbja u fuq dokumenti riċenti tal-Knisja, speċjalment dawk imxandra mill-Konċilju. Dawn jidhru li bil-mod il-mod qed isiru aktar magħrufa. ♦



# Dun Mikiel Attard

## *Is-Sacerdot li habb lil Ta' Pinu – 2*

minn Dun Daniel Xerri, Viċi -Postulatur



### Il-Velja tal-Assunta

Peress li din il-harġa dejjem tiġi stampata qrib il-festa tal-Assunta, illum hsibna li nghidu kelma dwar il-Velja tal-Assunta li għal dawn l-aħħar snin issir nhar l-14 ta' Awwissu fuq iz-zuntier tas-Santwarju Ta' Pinu.

Forsi ftit jafu li din kienet holma, xewqa oħra ta' Dun Mikiel, u nghidilkom mela kif bdiet. Kienu s-snin tad-disghinjiet, u jien kont għadni nistudja u nahdem bhala viċi-parroku fil-parroċċa tan-*Natività di N.S.G.C.* f'Ruma. Tul dawn is-snin fil-Bazilika ta' Santa Maria Maggiore kienet tiġi ċelebrata din il-Velja ta' Santa Marija; velja li hafna drabi kelli x-xorti li niehu sehem fiha, velja sabiha għaliex fuq xewqa tal-Papa Ġwanni Pawlu II fiha kien isir kant ta' Salmi flimkien ma' innijiet u riflessjonijiet tal-Knisja tal-Orjent. B'hekk kienet tkun Velja b'element qawwi ta' ekumenizmu, u f'din iċ-ċelebrazzjoni wiehed kien ihoss dak li kien ihobb jghid San Gwanni Pawlu II: "Wasal iż-żmien li l-Knisja tiehu n-nifs miż-żewġ pulmuni tagħha". Għadni niftakar, sajj minnhom meta ġejt għall-vaganzi Ghawdex f'Settembru, bhal dejjem kont immur infittex lil Dun Mikiel u nirrakkontalu dak kollu li kont inkun għaddej minnu tul dik is-sena, fejn sintendi qatt ma kienu jonqsu l-pariri siewja tiegħu. Kien f'wahda minn dawn id-diskursati ta' bejnietna li semmejtlu din l-esperjenza sabiha tal-Velja f'Ruma u kont

anki saħansitra għaddejtlu l-ktejjeb tagħha. Tghidx kemm kien ha gost bih u niftakar qalli: "Issa naqrah bil-mod u nitkellmu, għaliex għandi holma li nixtieq li ssehh. Għalissa, imma, nitolbu". U bqajna hekk. Mort lura Ruma u niftakar li kien ċempilli u wara anki kien kitibli ittra (dnub din l-ittra ma rfajthiex) fejn insista miegħi biex niehu hsieb naqleb għall-Malti dak it-talb tal-Velja biex is-sajf li jmiss issir fuq iz-zuntier tas-Santwarju Ta' Pinu.

Hu mill-ewwel ried li din il-Velja ssir fuq iz-zuntier tas-Santwarju, anki jekk in-numru ta' dawk li jiehdu sehem ikun żgħir. L-importanti li ssir barra, għaliex "*b'hekk inkunu xhieda u nuru li l-Insara, anki ż-żgħażaġh, jafu jishru u jifirhu flimkien waqt li jfahhru lil Alla fil-festa tal-Assunta. Ma hux veru li jeżistu biss id-diskoteki u x-xorb biex iż-żgħażaġh ikunu kuntenti*". Dan kien qalu għaliex f'dawk is-snin kienu jsiru diversi diskoteki għaż-żgħażaġh u huwa li tant kien jemmen fiż-żgħażaġh, kien jghid li mhux veru li ż-żgħażaġh divertiment biss iridu, imma ż-żgħażaġh jafu wkoll jitolbu u bl-ispirtu ferrieħi tagħhom jistgħu jagħtu spinta pożittiva lis-soċjetà Ghawdxija. U hekk gara fl-14 ta' Awwissu 1998: saret l-ewwel Velja tal-Assunta, għall-habta tal-ghaxra ta' filghaxija saret din il-Velja f'Ta' Pinu. Bdiet bi ftit persuni, madwar erbghin ruh li kienu



gew mistiedna minn Dun Mikiel innifsu. Dan ghaliex Dun Mikiel kien jaf li kemm Dun Nazju Borg u kemm Dun Karm Refalo kienu bdew jorganizzaw velja ċkejna lejlet il-festa ta' Santa Marija għall-gruppi ta' talb tagħhom, u kien talabhom biex ninghaqdu flimkien sabiex issir Velja waħda f'Ta' Pinu, u hekk gara. Velja li bdiet bi ffit persuni u illum jieħdu sehem fiha mijiet ta' persuni; saħansitra pellegrini minn Malta jiġu apposta għal din il-Velja, pellegrini li jkunu mmexxija mill-voluntiera ta' *Radju Marija Malta*.

Qatt ma ninsa l-Velja tal-1998; dakinhar Dun Mikiel ma setax ikun prezenti – kien

għadu kemm beda jerfa' t-toqol tal-marda tiegħu – iżda ried ikun hemm sabiex ikompli jhegġeg lin-nies biex jagħtu sens u jsaħħu din il-Velja. Għalhekk huwa kien kiteb messagg u talabni biex naqrah fi tmiem il-Velja, messagg li juri l-imħabba speċjali li huwa kellu lejn Ta' Pinu, il-post li l-Madonna għazlet biex fih tiltaqa' magħna.

Illum ser nippublikaw dan il-messagg li hareġ mill-pinna ta' Dun Mikiel, messagg li juri l-imħabba speċjali ta' dan is-sacerdot lejn il-Madonna Ta' Pinu.

Dun Gerard Buhagiar  
*Rettur*

\* \* \*

## Velja tal-Assunta, Santwarju Ta' Pinu - 14 ta' Awwissu 1998 Messagg

Dun Mikiel Attard

Insellmilkom. Jien nittama u nhoss li kull wiehed hawn prezenti, min ffit u min wisq, ilkoll gejt u f'kuntatt mal-Mulej Ġesù permezz ta' Marija, li huma dejjem **hajjin, attivi u jhobbuna**. Jien nittama li intom ilkoll hawn prezenti **fahhartu** bil-qalb lill-Mulej u tajtuh qima sinċiera, u allura intom ilkoll frahtu fl-ispirtu tagħkom u mtlejtu b'ċertu hena tal-qalb, minkejja d-dwejjaq, id-dnubiet, is-slaleb u ċahdjet li jkollkom tagħmlu fil-mixja tagħna lejn is-Santwarju etern; it-tgawdija eterna.

Jien nemmen li intom **FAHHARTU** u **FRAHTU** fil-Mulej bil-qawwa tal-Ispirtu s-Santu u bl-interċessjoni ta' Marija. Dan l-*Ispirtu Qaddis* illi qanqal dan kollu **fikom** ser jibqa' **fikom** anki xhin tispiċċa din il-laqgħa ta' talb; allura **l-messagg tiegħi hu li dan l-Ispirtu qaddis iżommkom u jipperseverakom bhala xhieda hajjin, veri u hienja** ta' Alla tagħna l-haj. U dan bhala premju talli gejt u tishru, tqimu u titolbu lil

Marija, hajja fis-Sema u attiva, dinamika, fost l-ohrajn anki permezz ta' dan is-santwarju, ta' dan il-lokal, ta' dan – kif inħobb insejjahlu jien – is-*Supernatural Spot*. F'dan il-post li għazlet Marija, Omm Ġesù u ommna, semmgħetilna lehinha u qaltilna: "Ejja, ejja, biex tiltaqgħu aktar fil-qrib ma' Ġesù, Ibni l-Mulej, Alla tagħna lkoll".

Kif tagħmlu dan *li tkunu xhieda hajjin, veri u hienja ta' Alla tagħna l-haj fid-dinja mhawda tal-lum li fiha intom tghixu kuljum u fejn sejr in tkunu xhin tispi*"a din il-velja?

1. Lilkom, sacerdoti, lilkom, zghazagh u persuni ohra li tagħtu sehemkom fl-organizzazzjoni ta' din il-velja, ngħidilkom prosit. Avolja qed nikteb dan il-messagg jumejn qabel – l-Erbgħa 12 ta' Awwissu – ngħidilkom li digà qed tagħtu *xhieda ta' Alla l-Haj*; mhux l-aktar ghax urejtu kapacità, intelligenza, sagrificiċji, iżda l-aktar ghax għamiltu din il-hidma *f'għaqda, teamwork, fraternità*, u

(it-talb iwassal għall-azzjoni). Komplu kunu *xhieda veri u hienja ta' Alla l-Haj* billi timmaturaw u tkabbru d-devozzjoni lill-Madonna Ta' Pinu.

U hawn nispiċċa billi nagħmel stedina qawwija u herqana biex tagħtu sehemkom f'wiehed minn dawn il-gruppi:

- Il-Prayer Group "Madonna Ta' Pinu", li hu miftuh għal kulhadd, li jiltaqa' darba biss fix-xahar, kull raba' Hadd tax-xahar, mid-9.30am sal-11.30am.
- Il-Grupp Talb għaž-Żgħażaġh.
- Il-grupp zghir ta' zghażaġh li jiltaqa' l-Hadd filghaxija fis-7.15pm, minn Settembru sa Ġunju.

Għal aktar informazzjoni kellmu lil Dun Karm Gauci jew inkella lil Dun Gerard Buhagiar.

Nagħlaq dan il-messaġġ billi nistqarr *pubblikament bil-miktub* u f'dan il-post *qaddis* li barra li tkunu *xhieda veri u hienja ta' Alla l-Haj*, jien fil-mard tiegħi, l-aktar fil-mument li nħossni wahdi, wiehed mill-ħsbijiet li jikkunslawni hu li meta kont f'saħħti tajt xi sehem f'xi attivitajiet konnessi ma' dan is-Santwarju.

*Tkunu mberkin,  
billi nsejjah fuqkom  
l-Isem kbir u Qaddis ta' Ġesù.*

Dun Mikiel Attard

Illum, l-aħhar Erbgha ta' Santa Marija,

12 ta' Awwissu 1998 ♦

warrabtu kull egoiżmu personali jew tal-grupp tagħkom. Komplu ikbru fl-ispirtu ta' għaqda u qadi fl-attivitajiet, jew appostolat, għaliex hekk nistqarru f'Innu Ewkaristiku ("Fejn issib *l-Għaqda u l-Imħabba*, hemm issib 'l Alla wkoll").

2. Likom, membri tal-Komunitajiet Ewkaristiċi, lilkom ukoll ngħid li kontu *xhieda veri u hienja ta' Alla l-haj*, billi lqajtu u emmintu l-Kelma ta' Alla u bil-preżenza tagħkom *ħabbartu* l-istess Kelma ta' Alla. Komplu xandru l-Kelma ta' Alla bl-imgħiba aktar mill-kliem, għax tgħid il-frazi Ingliża: "*Faith is more caught then taught*" (aktar tittiehed milli tiġi mgħallma).
3. Lilkom, devoti u whud voluntiera ta' dan is-Santwarju u kumpless Ta' Pinu, ftakru x'jgħid l-Ingliż: "*Prayer lead to action*"

*Kull min jista' jagħti xhieda fuq il-ħajja tal-Qaddej ta' Alla Dun Mikiel Attard, jew għandu xi materjal miktub f'rabta miegħu, jew jaqla' xi grazzja bl-interċessjoni tiegħu, jew jixtieq jikseb jew iqassam santi bit-talba tiegħu, jew jixtieq jagħmel xi offerta għall-ispejjeż tal-kawża tal-Beatifikazzjoni tiegħu, huwa mitlub jikkuntattja lil:*

***Il-Postulazzjoni Kawża Dun Mikiel Attard***

*Seminarju tal-Qalb ta' Ġesù*

*Il-Belt Victoria VCT 2042, Ghawdex.*

tel: 21556479 / 21565703 - email: [postulazzjoni.dunmikiel@gmail.com](mailto:postulazzjoni.dunmikiel@gmail.com)



## Ghaliex “Ta’ Pinu”? minn John Cremona


Hafna jistaqsu ghaliex il-knisja ta’ Santa Marija fit-tarf tal-Gharb tissejjah “Ta’ Pinu”, isem li illum sar maghruf tista’ tghid mad-dinja kollha. U min kien dan Pinu li din il-knisja tant maghrufa u għażiża ssejhet għalih?

Tajjeb wiehed jiftakar li tul is-sekli hmistax u sittax, Ghawdex, bħal Malta, kien miżgħud b’bosta kappelli żghar fil-kampanja li kienu jitwaqqfu minn nies li, jew kienu jistgħu, inkella kienu jkunu għamli xi wegħda. Ara taħsbu li dawn il-kappelli kienu kollha mibnija sbieh bl-arkitettura normalment assoċjata mal-bini tal-knejjes! Hafna drabi kienu jkunu sempliċement kmamar fl-għelieqi nieqsa minn kollox. Mhux talli ma kienx ikun fihom ix-xbieha ta’ lil min tkun iddedikata l-kappella, imma saħansitra ma kienx ikun fihom la paviment, la twieqi u lanqas bieb. Mhux ta’ b’xejn li waqt il-Viżti Pastoral tal-Isqfijiet dawn il-kappelli kienu jingħalqu għall-qima tal-pubbliku jew tingħata l-ordni biex jitwaqqghu! Għadna naraw sal-lum imxerrda mal-kampanja tagħna diversi braġ li jindikaw postijiet fejn kienu jeżistu minn dawn il-kappelli.

Billi n-numru ta’ kappelli ddedikati lill-Assunta mxerrda mal-kampanja ta’ Ghawdex kien wiehed sostanzjali, in-nies kienu jirreferu għalihom bl-isem tal-lokalità jew tal-familja li tkun bniethom jew li tkun tiehu ħsiebhom. Hekk insibu, ngħidu ahna, Santa Marija tad-Dbiegi, Santa Marija tal-Ġentili (Ta’ Pinu), Santa Marija ta’ Ċini (Wied il-Ghasri) u Santa Marija taż-Żebbuġ. Victor J. Galea, f’artiklu li ppubblika f’*L-Għid tal-Assunta* (2006), jargumenta b’mod konvinċenti li “Tal-Ġentili”, kif sejhilha Dusina, ma tirreferix għall-kunjom ta’ familja “Gentile”, imma għall-isem ta’ raġel, Gentile Calimera, li x’aktarx bena l-kappella Ta’ Pinu għall-habta tas-sena 1400.

Kwazi mgarrfa sabha l-kappella ta’ Santa Marija, dak iż-żmien maghrufa bħala “tal-Ġentili”, fit-tarf tal-Gharb, il-Viżitatur Appostoliku Monsinjur Pietru Dusina fl-1575. Dan kien erbgha u għoxrin sena wara l-assedju diżastruż ta’ Ghawdex fil-1551, meta kwazi l-popolazzjoni kollha tal-gżira ttiehdet fil-jasar. Waqt din iż-żjara, il-Viżitatur Mons. Dusina sab il-kappella nieqsa minn kollox u ordna li tingħalaq.

F'din il-qagħda baqghet din il-kappella sakemm inbniet mill-ġdid minn Pinu Gauci, li kellu l-ghelieqi tal-madwar, xi żmien qrib is-sena 1619, meta fil-kappella qieghed kwadru ġdid tal-Assunta mpitter minn artist mhux daqstant magħruf, Amadeo Perugino mill-Belt Valletta. Skrizzjoni żghira fit-tarf ta' isfel tal-lemin tal-kwadru tgħid li dan tpitter minn Perugino fl-1619, u li l-benefattur tiegħu kien Pinu Gauci, bin Salvu. Minn dakinhar 'il quddiem il-kappella bdiet tkun magħrufa bhala l-kappella "Ta' Pinu".



Insibu li fl-1615, l-Isqof Cagliares kien żar din il-kappella u sabha nieqsa minn kollox u kważi ser taqa', iżda Pinu Gauci wiegħed li jirrangaha. Żamm kelmtu, u fil-Viżta li għamel sitt snin wara l-istess Isqof, fahhar l-isforzi ta' Gauci biex sewwa u għammar b'dak kollu meħtieġ lil din il-kappella. B'hekk Pinu rabat ismu wahda u sewwa ma' din il-kappella.

### X'nafu dwar Pinu Gauci

Fl-1587, Pinu Gauci sar il-prokuratur tal-ghelieqi u l-kappella minflok Matteo de Manuelli, li kellu f'idejh il-kappella u l-ghelieqi tal-madwar fl-1575 meta saret il-Viżta ta' Mons. Dusina. Huwa kien miżzewweġ lil Clara Bongibino u kellhom tifla, Catarina, li fl-1623 iżżewġet lil Gio Filippo Muscat. Dan Pinu kien jiġi l-bużnannu ta' Elena Muscat, li l-1672 iżżewġet lil Giovanni Gourgion. Dawn it-tnejn jidhru mpittrin fil-kwadru tal-Erwieħ ta' Mattia Preti fil-Bażilika ta' San Ġorġ, il-Belt Victoria. Fl-1619, Pinu Gauci kkummissjona l-kwadru tal-Madonna. Pinu miet bejn is-sena 1621, meta jsemmih l-Isqof Cagliares fil-Viżta li għamel fil-kappella, u

s-sena 1623, meta nsibu lill-armla ta' Pinu miżzewġa lil Pasquale Farrugia. Ma nafu xejn aktar dwar Pinu, għalkemm jidher li tal-familja baqghu jiehdu hsieb sew tal-kappella, kif jixhdu l-Viżti tal-Isqof Cagliares fl-1630 u l-1634. Madankollu, sas-sena 1654 il-kappella reġġet spiccat fi stat hażin hafna, tant li l-Isqof Belaguer ordna li terġa' tingħalaq għall-qima tal-pubbliku u l-obbligati ta' din il-kappella jiġu ttrasferiti lill-Matriċi.

Illum l-isem *Ta' Pinu* jinstab imxerred mad-dinja kollha, kemm minhabba li l-emigranti tagħna hadu magħhom id-devozzjoni lejn il-Madonna Ta' Pinu fil-pajjiżi fejn marru jahdmu u jgħixu, u kemm minhabba l-eluf ta' turisti li jżuru lis-Santwarju matul is-sena. ♦

### Kotba li kkonsultajt biex ktibt dan l-artiklu

- AGIUS DE SOLDANIS Ġann Piet Frangisk, *Għawdex bil-Ġrajja Tiegħu*, traduzzjoni ta' Mons. Ġużeppi Farrugia, Malta 1958.
- ATTARD Anton F., *Il-Vista Apostolika ta' Monsinjur Pietru Dusina f'Għawdex fis-sena 1575*, Għawdex 2014.
- CAUCHI Nicholas J., *Ta' Pinu Shrine... The Pilgrims' Haven*, Gozo 2008.
- FARRUGIA Giuseppe, *La Beata Vergine "Ta' Pinu" in Gozo*, Malta 1891.

# Naħdmu għal Kultura li tgħożż il-gratwita

**Omelija ta' Mons. Mario Grech,  
Isqof ta' Ghawdex,  
fil-Festa tas-Sejha tal-Verġni Mqaddsa Ta' Pinu  
Santwarju Nazzjonali Ta' Pinu - 22 ta' Ġunju 2014**

Jigini li nistaqsi jekk Ġesù u Marija kinux kuntenti meta kienu mistiedna għat-tieg ta' Kana. Ghax illum ġieli jigri li meta jasal invit ta' tieg, hemm min iqarras wiċċu ghax invit ġdid ifisser li trid taghti rigal. Sfortunatament illum qed nitilfu l-ispirtu ta' gratwità u għalhekk mhux faċli nemmnu li koppja tistedinna ghax għandha pjaċir issehibna fil-ferħ tagħha; bħal donnu lanqas nistgħu nifmuha li l-bniedem minn rajh jista' jaghti rigal bhala epressjoni tar-rieda tiegħu li jiehu sehem fil-ferħ tal-ohrajn. Il-kultura tad-drittijiet, fejn kulhadd jistenna kollox b'jed, qed tnessina li fil-ħajja hemm hafna affarijiet li nirċevuhom gratwitament – sempliċement ghax min jagħtihomlna, iħobbna u ma jistenna xejn lura – u li ahna hielsa li nagħtu mingħajr ma nistennew xejn lura. Ġejna mirkubin mill-mentalità li hadd ma jagħmel xejn għal xejn għaliex kollox għandu prezz.

Il-miraklu tal-ilma mibdul fi nbid li Ġesù għamel f'Kana huwa epressjoni qawwija ta' din il-gratwità. Ġesù u Marija hadu din l-inizjattiva minn rajhom. Ma kellhom ebda obbligu li jagħmlu dan l-intervent



straordinarju. Min-naha tagħhom l-għarajjes mhux biss ma kinux qed jistennew dan il-miraklu, imma lanqas biss kienu jafu min fejn kien wasal dak l-inbid tajjeb. Il-gratwità hija fin-natura ta' Alla. Propju ghax Alla huwa mħabba, huwa kontinwament jingħata lill-bnedmin mingħajr ma jistenna xejn lura. Kif jikteb San Ġwann, “hawn qieghda l-imħabba: mhux ghax ahna habbejna lil Alla, imma ghax habbna hu u bagħat lil Ibnu biex ikun ta' tpattija għal dnubietna” (1 Ġw 4:9).

L-Ewkaristija hija eżempju ta' din il-gratwità. Min minna għandu xi dritt fuq Ġesù biex dan jagħtina ġismu bhala ikel u demmu bhala xorb? Għall-kuntrarju, jien mhux biss ma għandi ebda jedd li Ġesù jingħata għalija, imma għandi għaliex nisthi quddiem il-gratwità tiegħu ghax ma jisthoqqlix nitrejjaq bil-Ġisem u d-Demm tiegħu.




Photo - MGOZ - George Scerri

Qeghdin ngħixu fi żmien fejn ma għadniex napprezzaw dak kollu li jingħatalna gratwiment. Billi kollox sar dovut, faqqarna t-tifsira tal-imhabba vera. Dak biss li jaf ihobb bi mhabba ġenwina, diżinteressata u hielsa minn kull riħa ta' egoiżmu huwa kapaċi jagħti mingħajr ma jistenna xejn lura. Il-logika tas-suq saret l-uniku kejl li l-bniedem qed juża fir-relazzjonijiet ta' bejnietna. Billi sirna naraw kollox minn nuċċali tal-qligħ, jeżisti r-riskju li naraw sens biss f'dawk l-oġġetti u relazzjonijiet li jistgħu jissarrfu f'xi gwadann personali. Din il-viżjoni konsumista taf tnezza' mid-dinjità umana lill-persuna u lir-relazzjonijiet ta' bejnietna. Minhabba f'hekk, peress li sirna ma nafux inkunu ġenerużi bħalma Alla huwa ġeneruż mal-umanità, naslu biex inhassru hafna mill-“festi” tagħna.

Għaliex illum ma għadniex nagħmlu festa meta titwieled tarbija? Jista' jkun li l-kultura ta' zmienna wasslitna f'punt fejn inqisu l-hajja umana bħala prodott tagħna l-bnedmin, sew jekk inlaqqgħu l-elementi ġenerattivi b'mod naturali u sew jekk nużaw metodi artifiċjali. Meta l-hajja umana ma nibqgħux inqisuha bħala don gratuwitu mingħand il-Hallieq, nibdew nitkellmu fuq id-dritt għall-ulied. Dan huwa diskors riskjuż hafna, għax meta nirrendu lill-ulied bħala oġġett li nipposedu, imbagħad nistgħu naqdbu t-triq tan-niżla. Fil-fatt diehla l-mentalità li meta dan ir-rigal tal-hajja jkun “mghattan”, nippruvaw nagħlquh fil-kaxxa u naħbuh! Kollox jiddependi mill-perspettiva li jkollna.

Il-prinċipju tal-gratwità jdawwal ukoll l-esperjenza taż-żwieġ. Meta fl-ghoti

tal-kunsens nużaw il-formula “*jien nieħu lilek b'marti/żewġi*”, din tista' tagħti l-impressjoni li parti tkun qed takkwista xi dritt fuq il-parti l-oħra u għalhekk tista' taħseb li b'hekk għandha d-dritt li tiddisponi minnha kif u meta trid hi. Imma hemm formula oħra tal-kunsens fejn il-parti tghid: “*Jien nilqa' lilek bħala marti/żewġi*”. Jekk inħares lejn is-sieheb/a fiż-żwieġ bħala rigal, ifisser li din il-persuna qatt ma tista' tkun oġġett “tiegħi”, imma nilqagħha bħala dik il-persuna li qed tingħatali bħala s-sieheb/a tiegħi. Ahna li għandna l-viżjoni ta' fidi anki dwar iż-żwieġ, irridu nemmnu li ż-żwieġ mhux kwistjoni ta' ġibda kimika, imma fih hemm l-intervent divin fejn Alla jagħti bħala rigal il-mara lir-raġel u r-raġel lill-mara.

Għaliex kulma jmur ir-rikonċiljazzjoni qed issir sfida diffiċli? Għaliex sirna daqshekk iebsin biex naħfru lil xulxin? Huwa fatt li l-kunċett li għandna ta' ġustizzja jserrah fuq dak li għallmuna l-ġuristi Rumani: *do ut des* (jien nagħtik sakemm inti tagħti lili). Għalhekk fil-kuntest tal-maħfra hafna jirraġunaw li lesti li jaħfru jekk il-parti l-oħra taħfrilhom; lesti li joffru l-id tal-ħbiberija jekk il-parti l-oħra toħroġ idha qabel; lesti li jimxu pass mal-parti l-oħra jekk din tagħmel passejn! Dan kollu jikkonferma li l-maħfra ma hix esperjenza ta' din il-gratwità. Fid-dawl ta' dan il-prinċipju tal-gratwità, jien għandi noffri l-maħfra qabel ma haddiehor jaħfer lili; għax jekk jien naħfer lil min haħfiri, inkun inqdejt bil-maħfra għall-avvanz tiegħi personali.

F'dan għandna nippruvaw nimitaw lil Alla li dejjem lest biex jaħfrilna. Imma nhoss li anki hawn għandna bżonn nikkoreġu l-selma li għandna dwar Alla li jaħfer. Fil-fatt, meta nharsu lejn Alla, ahna npoġġu f'hoġru l-ġustizzja kif nifmuha ahna l-bnedmin – *do ut des*. Nemmnu li l-Mulej jaħfrilna biss meta nkunu niedma mill-offiża li nkunu għamilnielu bid-dnub tagħna. Imma dan huwa l-mod kif nirraġunaw bejnietna l-bnedmin; dwar Alla rridu nirraġunaw b'mod differenti. Il-bniedem jasal biex jindem u jitlob maħfra wara li jkun għamel l-esperjenza tal-maħfra



Photo - MGOZ - George Scerri

ta' Alla. L-ewwel huwa Alla li jdewwaq it-tjubija, il-ħniena u l-imħabba tiegħu; meta nduqu din il-hlewwa ta' Alla, imbagħad nindmu għax verament jiddispjaċina li nkunu nqasnieh.

Propju għaliex għadna ma fħimniex biżżejjed li l-ġustizzja ta' Alla hija l-ħniena, ahna tqal biex nuru ħniena ma' xulxin. Ilkoll konxji kemm wiehed mill-flagelli soċjali li għandna huwa l-ġlied fil-familji, in-nuqqas ta' ftehim ta' bejnietna, il-kunflitti; u jahasra ninsabu daqshekk qrib biex inhollu dawn l-għoqod billi noffru gratwitament il-maħfra, u nibqgħu naghmlu reżistenza. L-unika raġuni għaliex għandna niehdu l-inizjattiva u noffru l-maħfra hija l-imħabba; kif jikteb San Pawl, "l-imħabba ma żzommx f'qalbha għad-deni... kollox tagħder" (1 Kor 13:5-7).

Il-prinċipju tal-gratwità mhux riservat għar-relazzjonijiet privati bejn l-individwi, imma għandu wkoll relevanza soċjali, partikularment fil-qasam tal-ekonomija. Fil-fatt is-suq li jimxi biss bir-regola li oġġett jiswa daqs l-oġġett mibdul u fejn kollox huwa ddettat mil-liġi tal-qligh, mhux suq għal kulhadd; huwa suq fejn min għandu, jitkattarlu u min ma għandux, jitnaqqarlu. Is-suq qatt ma għandu jsir post fejn il-qawwija jrażżnu lid-dgħajfin. Għalhekk ekonomija li tħaddem il-loġika tad-don jew il-prinċipju tal-gratwità hija ekonomija fejn min għandu, jiddisponi biċċa mill-mezzi tiegħu biex hekk jagħti

possibbiltà lil min ma għandux dawn il-mezzi biex jibda tiela' s-sellum soċjali. Ma għandhiex tkun il-liġi li tobbliga dan il-qsim, imma għax hekk titlob il-karità, li tissarraf f'ġesti ta' solidarjetà u sussidjarjetà. Il-ġustizzja biss tista' tkun arma li teqred. Fil-fatt il-ġustizzja wahidha qatt ma hija biżżejjed. Biex tassew ikun hemm ġustizzja soċjali huwa meħtieġ dak is-sehem li l-gratwità u s-solidarjetà biss jistgħu joffru. Mingħajr il-gratwità ma hemmx ġustizzja. Għalhekk il-prinċipju tal-ġustizzja jrid jithaddem mal-prinċipju tal-gratwità, fejn min għandu l-kapital jagħti l-possibbiltà lil min ma jistax. Illum din hija talba li qed jagħmel il-bniedem, imma hija wkoll talba li ssir mil-loġika ekonomika. Billi hadd ma huwa skart tas-soċjetà, hadd ma għandu jiġi mċaħhad minn dak li huwa essenzjali għall-hajja. Fost dawn hemm l-immigranti. Mhux l-immigranti huma tal-waħx, imma għandhom iwahħxuna ċerti diskorsi kontra tagħhom li kultant nisimgħu fostna – diskorsi li huma 'l bogħod mill-applikazzjoni tal-prinċipju tal-gratwità.

Kif kienet il-qalb kbira ta' Ġesù u Marija li b'mod gratuwitu offriet li ssalva l-festa ta' Kana, ahna wkoll fid-diversi oqsma tal-hajja nistgħu nhallu dan il-prinċipju tal-gratwità jsuqna biex imbagħad naghmlu festa kbira flimkien. ♦

# 150 Sena mit-Twaqqif tad-Djoċesi ta' Ghawdex

## 150 SENA DJOĊESI It-Twaqqif tal-Knisja ta' Ghawdex mill-Papa il-Beatu Piju IX

minn Mons. Joseph Bezzina

*Bi mhabba liema bhalha, nhar is-16 ta' Settembru 1864 – mija u hamsin sena ilu – il-Papa Piju IX waqqaf id-djoċesi ta' Ghawdex u għażel il-Knisja Matriċi ta' Santa Marija bħala l-Katidral tal-Knisja ta' Ghawdex.*

### 1 • Il-Bolla *Singulari Amore*

It-twaqqif tad-djoċesi sar permezz ta' dokument pontifiċju msejjaħ *Bolla*, isem li jinghata lil dokumenti ta' importanza kbira u msejjaħ hekk għax kien ikun ibbullat, awtentikat b'bull tal-Papa.

Il-Bolla tat-twaqqif tad-djoċesi ta' Ghawdex igib l-isem ta' *Singulari Amore* – *Bi mhabba liema bhalha*, isem li jinghata mill-ewwel żewġ kelmiet bil-Latin tad-dokument. Permezz ta' dan id-dokument twieldet uffiċjalment **il-Knisja ta' Ghawdex**.

Igib id-data tas-16 ta' Settembru 1864. Madankollu l-aħbar uffiċjali tad-djoċesi l-għdida ngħatat mill-Papa Piju IX fil-Konċistorju tat-22 ta' Settembru, meta saret ukoll il-hatra ta' Mikiel-Frangisk Buttigieg, l-arċipriet tal-Matriċi, bħala l-ewwel Isqof ta' Ghawdex. Il-*Giornale di Roma* ippubblika l-aħbar tard fil-għaxija fl-istess jum.



Buttigieg kien diġa kkonsagrat isqof. Fil-Konċistorju Sigriet tas-16 ta' Marzu 1863, il-Papa kien hatru bħala Isqof Titulari ta' Lete u Isqof Awżiljarju ta' Malta għall-gżira ta' Ghawdex.

Il-Ghawdxin kien ilhom jithabtu sitta u sittin sena biex din il-holma setgħet issir realtà.

### 2 • L-Ingress tal-Ewwel Isqof

Dlonk bdew it-thejjijiet għall-Ingress tal-ewwel isqof fil-Katidral il-għdid tad-djoċesi.



Is-Sibt 22 ta' Ottubru 1864, filgħodu, il-Kanonku Lwiġi Fernandez, bhala Delegat Appostoliku għat-twettiq tal-Bolla, wassal il-Bolla *Singulari Amore* l-Katidral – fejn għada miżmuma b'għożza kbira sal-lum. Dritt wara mexxa ċ-ċerimonja tal-pussess tat-tlieta u għoxrin Kanonku tal-Kapitlu Katidrali. Filgħaxija saret iċ-ċerimonja tal-Intronament: il-Kanonċi wegħdu l-ubbidjenza tagħhom lill-Isqof, rappreżentat mill-Kanonku Karl-Antonio Bondi.

Il-Hadd 23 ta' Ottubru 1864 – mija u hamsin sena ilu – jibqa' għal dejjem wiehed mill-isbah jiem fl-istorja millenarja tal-gżira Ghawdxija. Ma' tbexbix il-jum, il-fratelli tat-tmienja u għoxrin fratellanza, il-patrijiet tat-tliet ordnijiet religjużi, is-saċerdoti u l-kanonċi kollha telqu f'purċissjoni mill-Katidral il-ġdid sal-*Flora* tas-Salib tat-Tigrija, fejn intramat kappella. Ftit wara, l-Isqof Mikiel-Frangisk Buttigieg telaq f'parilja mill-kunvent tal-Patrijiet Kapuċċini għall-istess post. Fil-kappella kien imlibbes il-kappa u l-mitra, rikeb fuq debba bajda u, taht baldakkin merfugh mill-oghla awtoritajiet Ghawdxin, beda l-ingress għall-Katidral. Tfajjel żgħir mexa quddiem bil-Bolla. Tfajjel iehor qralu l-indirizz ta' merħba hekk kif kien se jibda t-Telgħa tal-Belt.

U fost id-daqq solenni tal-qniepen, il-mużika ferreħija tal-baned u l-ghajat bla jaqta' tal-poplu kollu Ghawdxi, Mikiel-Frangisk Buttigieg, l-ewwel Isqof ta' Ghawdex, għamel l-Ingress tiegħu fil-Katidral.

Dritt wara beda l-ewwel quddiesa pontifikali bhala l-Isqof ta' Ghawdex. Il-Kanonku Ġoġ Mercieca ikkompona quddiesa u *Te Deum* għall-okkażjoni. L-orkestra kienet taht id-direzzjoni ta' Vincenzo Bondi, *Maestro di Cappella* tal-Katidral.

Naqleb għall-Malti mit-Taljan kumment li Kmandant Walter Strickland, preżenti għall-okkażjoni, kiteb lill-Kardinal Alessandro Franchi, il-Prefett tal-Kongregazzjoni tal-Affarijiet Ekkleżjastiċi



Straordinarji fil-Vatikan, li kien wassal il-proċess tat-twaqqif tad-djoċesi għat-tmien: “Kull inkonvenjenza li l-Eċċellenza Tiegħek kellha tghaddi minna meta għent fit-temmija tat-talba tal-Ghawdxin, kull qtigh il-qalb ta' dawk kollha mdahhla, l-iktar ta' dak li lili hi afdata l-merħla kollha tal-Mulej, kollox, nirrepitilek, kien kompensat bil-kbir bil-parteciċipazzjoni f'dan l-ispettaklu ta' ferħ”.

### 3 • L-ikbar ġrajja fl-ahħar mija u hamsin sena


L-ikbar ġrajja fid-Djoċesi ta' Ghawdex tul dawn il-150 sena sehhet nhar it-22 ta' Ġunju 1883.

Dak inhar Santa Marija Mtellgħa s-Sema bir-ruh u l-ġisem meqjuma f'kappella minsija kważi minn kulhadd fil-hâra Ta' Ghammar għamlet sejha għat-talb lil waħda bidwija Ghawdxija.

Id-devozzjoni lejn il-Madonna Ta' Pinu xeghlet mingħajr hadd ma għamel xi sforz kbir. Kienet il-Madonna li riedet taghti rigal ta' post speċjali ta' talb lid-djoċesi l-ġdida ta' Ghawdex.

Djoċesi – kif stqarr Monsinjur Isqof – mija u hamsin sena żagħżugħa b'tama li l-Madonna Ta' Pinu tibqa' thegġeg il-fidi tal-Ghawdxin u l-Maltin kollha. ♦

# 150 Sena mit-Twaqqif tad-Djoċesi ta' Ghawdex



GHAWDEX 150 Sena Djoċesi  
1864 ————— 2014

## Tifsira tal-Logo uffiċċjali

Id-Djoċesi taghna ta' Ghawdex qed tiċċelebra mija u hamsin anniversarju mit-twaqqif taghha, li seħh bil-Bulla tal-Beatu Papa Piju IX *Singulari Amore (Bi mħabba liema bħalha)* tas-16 ta' Settembru 1864. L-ewwel Isqof tad-Djoċesi ta' Ghawdex, li bħala territorju tinkludi wkoll il-gżira ċkejna ta' Kemmuna, kien Mons. Mikiel Frangisk Buttigieg, mill-Qala, dak iż-żmien Arċipriet tar-Rabat.

Il-logo uffiċċjali ta' dawn iċ-ċelebrazzjonijiet gie maħdum minn Dun Roberto Gauci, juri d-dghajsa ta' Pietru, simbolu antik tal-Knisja fit-tradizzjoni Nisranija, bil-qluġh taghha f'forma ta' Salib, tehodha ma' l-imwieġ li jirrapprezentaw kemm il-gżira ta' Ghawdex imdawra

bil-baħar u kemm it-taħbit li minnu jghaddi l-poplu pellegrin ta' Alla fil-mixja tieghu fuq din l-art. Maġenb id-dghajsa jidhru wkoll it-tliet għoljiet li jagħmlu parti mill-arma uffiċċjali ta' Ghawdex.

Iċ-ċelebrazzjonijiet anniversarji mistennija jkunu mifruxa fuq medda ta' sena, u jifthu uffiċċjalment nhar it-Tlieta 16 ta' Settembru 2014, jum l-anniversarju, b'Konċelebrazzjoni ta' Radd il-Hajr fis-7.00pm immexxija mill-Isqof Mons. Mario Grech fil-Katidral tal-Assunta, li wkoll qed ifakkar il-mija u hamsin sena tieghu bħala s-Sede tal-Isqof Djoċesan. Dakinhar tinżamm ukoll ġurnata adorazzjoni fil-knejjes kollha ta' Ghawdex, li tintemm b'mota solenni fis-6.00pm. ♦

# 150 Sena mit-Twaqqif tad-Djoċesi ta' Ghawdex

## Id-Djoċesi ta' Ghawdex tfakkar 150 sena mit-twaqqif taghha

### KNISJA LI TISMA'

**Sintesi tal-Omelija ta' Mons. Mario Grech,  
Isqof ta' Ghawdex,  
fil-Quddiesa ta' Radd il-Hajr fil-150 Anniversarju mit-twaqqif tad-Djoċesi ta' Ghawdex  
Katidral tal-Assunta, il-Belt Victoria Ghawdex  
16 ta' Settembru 2014**

Bi mhabba singolari Alla habb din il-gzira meta mija u hamsin (150) sena ilu, permezz tal-Papa Piju IX, waqqaf din id-Djoċesi. Dakinhar Alla waqqaf it-tinda tiegħu fuq din il-gzira fejn il-bniedem seta' jiltaqa' miegħu, kemm mal-Kelma midmuma fil-Kotba Mqaddsa u kemm mal-Kelma li fil-milja taż-żmien saret bniedem – Ġesù Kristu.

Matul dawn il-mija u hamsin sena, id-Djoċesi tat hafna lil Ghawdex – fil-kamp edukattiv, soċjali, kulturali u filantropiku. Imma dan kollu huwa sekondarju meta mqabbel mas-sejha u l-missjoni prinċipali tal-Knisja: li xxandar il-Vangelu, li tlaqqa' lill-bniedem ma' Kristu, li twieġeb għall-aspirazzjonijiet spiritwali u umani tal-bniedem. Hawn mhux qed ngħid l-ovvju, għax b'umiltà rridu nammettu li mhux dejjem hadna hsieb niffukaw fuq dak li huwa l-qalba tal-missjoni tal-Knisja!

Matul dawn il-mija u hamsin sena kienet il-Kelma ta' Alla li serviet ta' bastun biex hafna setgħu jimxu t-triq tal-hajja. Matul dawn is-snin il-Kelma ta' Alla ssawbet bħal balzmu fuq il-ġerhat ta' hafna. Kienet



il-Kelma ta' Alla li tat il-qawwa lil għadd kbir ta' familji biex ma jaqtgħux qalbhom mill-hajja u jibqgħu magħqudin. Kienet din il-Kelma li saħhret mijiet ta' żgħażaġh għas-saċerdozju u l-hajja reliġjuża – biżżejjed insemmi li kienu żewġ Ghawdxin ulied din il-Knisja li waqqfu żewġ istituti ta' hajja reliġjuża: is-Sorijiet Frangiskani tal-Qalb ta' Ġesù u s-Sorijiet Dumnikani. Kien il-Vangelu li qanqal f'diversi ispirazzjonijiet ta' tant proġetti soċjali u kulturali. Misjuqa minn din il-Kelma, xi whud waqqfu monumenti kbar tal-karità bħalma kienu d-djar tat-tfal u l-Arka. Dawn kienu r-rikkezzi tal-Knisja f'Ghawdex tul dawn il-mija u hamsin sena! Quddiem dan kollu, inhoss li għandi nesprimi

l-gratitudni tiegħi lejn il-predeċessuri tiegħi u lejn dawk kollha li kienu membri ta' din il-Knisja, li għaddewlna dan il-patrimonju spiritwali hekk kbir.

Imma jekk irridu l-passat ikun garanzija għall-futur, jekk irridu nibnu l-hitan imġarrfa tal-belt u ta' "Ġerusalem" tal-lum, jekk irridu nagħtu togħma lil dak li tilef it-togħma, irridu nahdmu biex ikollna Knisja li tisma'. Għandna bżonn li nagħmlu mill-Knisja santwarju tal-Kelma fejn ilkoll nistgħu niltaqgħu biex nisimghuha. Forsi fl-imghoddi, anki fil-passat riċenti, konna aktar attivisti (doers) milli kontemplattivi. Ma neskludix li ġieli tant sirna familjari mal-Kelma ta' Alla li faċli niehdu kunfidenza magħha.

Hemm il-probabbiltà li bħala Knisja widnejna nqalqu u sirna torox għall-Kelma ta' Alla. Xi drabi ċ-ċertezza li aħna nafu kolloxx ma tqanqalniex biex nifthu widnejna biex nisimghu. Fil-Knisja nara diversi sinjali li jistgħu jindikaw li aħna torox: meta ma nibqgħux nikkomunikaw ma' ta' madwarna; meta nirtiraw mill-pjazza u ninqatgħu mill-oħrajn; meta nibzgħu niddjalogaw jew inkunu selettivi ma' min niddjalogaw; meta ma nsibu xejn pożittiv x'ngħidu fuq sitwazzjonijiet godda; meta nibdew nikkundannaw u nagħmlu l-gudizzji fuq l-oħrajn. Fuq kolloxx aħna Knisja truxa meta ma nibqgħux Knisja profetika.

Ix-xewqa tiegħi hija li jkollna Knisja li tagħti aktar prijorità lill-Kelma salvifika ta' Alla. Għalhekk nara li rridu ninvestu aktar fil-katekezi, partikularment tal-kbar. Jiddispjaċini li hemm diversi li jistgħu jmiddu għonqhom għal din il-hidma imma jippreferu jibqgħu b'idejhom marbuta. Irridu nahdmu biex l-Ewkaristija, speċjalment dik tal-Hadd, tkun verament ċelebrazzjoni li tirrakkonta l-istorja tal-imħabba ta' Alla għalina. Fuq kolloxx, ilkoll għandna bżonn nitolbu aktar u aħjar. Dan kollu jgħodd għal kulhadd: għalija Isqof, għas-sacerdoti, għar-religjużi u għal-lajċi. Imma din ix-xorta ta' hidma pastorali tfisser li rridu nagħmlu konverzjoni pastorali – nara l-htieġa urgenti

li bħala Knisja nadottaw il-pastorali tagħna biex jintlaħqu dawn l-għanijiet. Jekk nittraskuraw it-talb u l-Ewkaristija, il-hajja spiritwali tagħna tmin. Ċerti zbalji fil-hajja tagħna jixhdu li għandna hajja spiritwali fqira. Jekk ma nistinkawx biex inkunu Knisja spiritwali, inkunu nagħtu raġun lil min jgħid li l-Knisja hija istituzzjoni ta' poter jew li għandha xi agenda politika! L-agenda tal-Knisja hija wahda: dik diġà mfassla mill-Vangelu!

Il-Knisja trid tkun ukoll Knisja li tisma' l-karba tal-bniedem. Suppost it-tama u l-hena, in-niket u t-thassib tal-bniedem, partikularment tal-fqir, huma t-tama u l-hena, in-niket u t-thassib tad-dixxipli ta' Kristu (ara Gaudium et Spes, 1). Dan ifisser li l-Knisja trid tkun qrib il-bniedem bil-problema, li huwa fi krizi, li hu fid-dnub. Jekk inżommu 'l bogħod mill-bniedem, nirriskjaw li l-predikazzjoni tagħna ma tkunx relevanti. Ma hemm ebda realtà umana, mgħarrqa kemm tkun mgħarrqa, li ma tistax tiddawwal mill-Kelma tal-Vangelu. Li aħna nkunu diffidenti minn dak kollu li huwa tad-dinja, mhux attegġjament Nisrani. Anzi, hemm hafna x'nitgħallmu mid-dinja.

Il-Knisja wkoll jehtigilha tisma' lil Kristu jgħid fuqha l-ordni li ta lir-raġel trux: "Effeta!". Fi kliem Sant'Ambrog' hawnhekk għandna l-misteru tal-ftuh. Il-Knisja li tisma' l-Kelma u lill-bniedem ma tistax tibqa' bil-bibien tagħha magħluqa, imma thossha mbuttata biex tohroġ fit-toroq u tfittex lil dawk li jinsabu fil-periferija eżistenzjali, soċjali u spiritwali. Knisja "miftuħa" hija Knisja missjunarja, u kemm nixtieq li din id-dimensjoni ma tigix nieqsa mill-Knisja tagħna! Fuq kolloxx, mhezża mill-Kelma, il-Knisja trid tagħmel il-karità – anzi, il-karità hija t-triq ipprivileġġjata biex it-thabbira tal-Kelma tkun kredibbli.

Għalhekk it-talba li nagħmel għal din il-Knisja f'din l-okkażjoni hija t-talba li Salamun jagħmel lil Alla: "Aġtina qalb li tisma'", għax jekk inkunu Knisja li tisma' lil Alla u lill-bnedmin, naslu biex ngħinu lil hafna biex iduqu l-imħabba singolari ta' Alla. ♦

# Mill-Hajja tas-Santwarju



migbura minn  
Ivan Attard

## APRIL 2014

**Is-Sibt 5:** Ġie amministrat is-sagrament tal-Magħmudija lit-tarbija Julian Cassar. Iċ-ċelebrant kien Dun Savio Vella SDB.

**Il-Hadd, 6:** Fis-6.30pm saret il-*Via Crucis* Djoċesana fuq l-Għolġia Ta' Għammar. Din il-Via Sagra tmexxiet mill-E.T. Mons. Isqof Mario Grech b'meditazzjonijiet mehudin mill-kitbiet tal-Papa Frangisku. Iċ-ċelebrazzjoni kienet animata mill-Kor *Stella Maris* taħt id-direzzjoni ta' Mro Carmel P. Grech, u giet imxandra fuq *Radju Marija* kif ukoll iffilmjata biex tixxandar fuq l-istazzjonijiet televiżivi lokali.



**It-Tnejn, 7:** Saret Quddiesa għat-tfal tal-Iskola Primarja taż-Żebbuġ fl-okkażjoni tar-Randan u Via Sagra fuq l-Għolġia Ta' Għammar. Il-Quddiesa tmexxiet mill-Arċipriet il-Kan. Reuben Micallef, filwaqt li l-meditazzjonijiet tal-*Via Sagra* tmexxew mid-Djaknu Dun Daniel Sultana.

**Il-Hadd, 13:** Tifkira Solenni tad-Dahla ta' Ġesù f'Ġerusalem. Fit-8.30am sar ir-rit tat-tberik tal-friegħi tal-palm u ż-żebbuġ segwit minn Quddiesa Kantata li matulha nqara r-rakkont tal-Passjoni tal-Mulej.

**Il-Hamis, 17:** Hamis ix-Xirka – Tifkira tat-Twaqqif tal-Ewkaristija u tas-Saċerdozju Ministerjali. Fis-6.30pm giet iċċelebrata Quddiesa Solenni li matulha sar ir-rit tal-ħasil tar-riglejn lil tnaħ-il raġel li jissimbolizzaw lit-tnaħ-il Appostlu tal-Mulej. Fi tmien din iċċelebrazzjoni, Ġesù Sagramentat ittiehed proċessjonalment minn fuq l-altar maġġur għall-Altar tar-Repożizzjoni għall-adorazzjoni tal-Insara. Is-Santwarju baqa' miftuh għat-talb privat sa nofsillejl.

**Il-Ġimgħa, 18:** Il-Ġimgħa l-Kbira – Tifkira Solenni tal-Passjoni u l-Mewt glorjuża tal-Mulej. Fit-3.00pm saret l-Azzjoni Liturgika li kienet tinkludi l-Liturġija tal-Kelma, l-Adorazzjoni tal-Għuda tas-Salib Imqaddes u t-Tqarbin. Kif titlob il-Liturġija tal-Knisja Kattolika, ma giex iċċelebrat Quddies fis-Santwarju.

**Is-Sibt, 19:** Sibt il-Għid. Għat-tmien sena konsekuttiva, fis-Santwarju tal-Madonna Ta' Pinu nżammet iċċelebrazzjoni magħrufa bhala "Is-Siegha tal-Omm", li tmexxiet mill-E.T. Mons. Isqof Mario Grech. Din iċċelebrazzjoni kien xtaqha ssir il-Papa Ġwanni Pawlu II (illum qaddis) fis-santwarji Marjani madwar id-dinja kollha.

Fit-8.30pm ingħata bidu għaċċelebrazzjoni Solenni tal-Vgili tal-Għid il-Kbir li kienet tinkludi t-tberik tan-nar il-ġdid, il-mixegħla tal-Blandun, il-Liturġija tal-Kelma, it-tberik tal-ilma u l-Liturġija Ewkaristika.

Iċċelebrazzjonijiet tat-Tridu Solenni tal-Għid tmexxew mir-Rettur Dun Gerard Buhagiar, assistit mill-Kan. Eddie Vella u l-Kan. Michael Galea, u kienu animati mill-Kor *Schola Cantorum Jubilate* taħt id-direzzjoni ta' Mro Mark Gauci.

**Is-Sibt, 26:** Ġie amministrat is-sagrament taż-Żwieġ lill-koppja Alex Bonnici mill-Parroċċa tal-Qalb bla Tebgha ta' Marija f'Burmarrad u Lorriane Cassar mill-Parroċċa ta' San Lawrenz. Iċċelebrant kien Patri Joe Mamo OFMCONV.

Fl-istess jum, ġie amministrat is-sagrament tal-Magħmudija lil Dmitri Prokoptsk Xuereb minn Dun Joseph Farrugia.

**Il-Hadd, 27:** Il-Kan. Frankie Bajada, Arċipriet tal-Parroċċa tal-Madonna ta' Loreto f'Għajnsielem, mexxa Quddiesa li fiha amministra s-sagrament tal-Magħmudija lil Nolan Saliba.

### *Pellegrinagġi:*

**Il-Ġimgħa, 4:** Pellegrinagġ u Quddiesa għat-tfal li jattendu fl-Iskejjel Primarji tal-Knisja f'Għawdex fl-okkażjoni ta' żmien ir-Randan.

**Il-Hadd, 6:** Pellegrinagġ mill-Parroċċa ta' San Ġorġ Martri f'Hal Qormi mmexxi minn Carmel Bianchi.

**It-Tlieta, 8:** Żjara mill-Grupp tal-Azzjoni Kattolika tal-Parroċċa ta' Santa Katerina, iż-Żejtun. Iċċelebrant kien Dun Joe Abela.

**L-Erbgha, 9:** Pellegrinagġ mill-Grupp ta' Talb "Familja ta' Nazaret" mill-Parroċċa ta' Marija Assunta, il-Mosta. Giet iċċelebrata Quddiesa minn Patri Ugolin Xerri OFMCONV u wara saret il-meditazzjoni tal-*Via Sagra* fuq l-Għolja Ta' Għammar.

**Il-Hadd, 13:** Pellegrinagġ mill-knisja ta' San Frangisk tar-Rabat ta' Malta. Sittin persuna kienu preżenti għal dan il-pellegrinagġ li tmexxa minn Patri Michael Attard OFMCONV u Patri Donald Bellizzi OFMCONV.

**It-Tlieta, 15:** Pellegrinaġġ minn grupp ta' rġiel mill-Parroċċa ta' San Ġorġ f'Hal Qormi.

**L-Erbgħa, 23:** Żjara minn grupp ta' pellegrini mill-Parroċċa tal-Madonna tal-Grazzja f'Haż-Żabbar.

Fl-istess ġurnata, saret żjara minn grupp ta' pellegrini mill-Kanada. Ġiet iċċelebrata Quddiesa għalihom minn Mons. Girgor Grech.

**Il-Hamis, 24:** Ġew organizzati żewġ pellegrinaġġi minn grupp ta' pellegrini mill-Isvizzera u mill-Italja.

**It-Tlieta, 29:** Sar pellegrinaġġ minn grupp ta' pellegrini mill-Awstrija.

**L-Erbgħa, 30:** Saret żjara minn grupp ta' pellegrini mill-Ġermanja.

## MEJJU 2014

**Il-Hamis, 1:** Saret żjara lis-Santwarju mill-E.T. Mons. Pietro Baldacchino, l-Isqof Awżiljarju l-ġdid ta' Miami fl-Amerika, akkumpanjat mill-Kanċillier tad-Djoċesi, qraha u hbieb. Wara mumentu ta' talb f'riġlejn il-Madonna Ta' Pinu, fejn poġġa taht il-harsien tagħha l-hidma l-ġdida tiegħu, Mons. Baldacchino żar ukoll il-Mużew *Dar Karmni Grima*, fejn ġie milqugħ mir-Rettur tas-Santwarju, Dun Gerard Buhagiar, flimkien ma' Dun Michael Galea.

Fl-istess jum, ġie amministrat mir-Rettur Dun Gerard Buhagiar is-Sagrament tal-Magħmudija lil Leanne, bint Joseph u Trudy Buttigieg, mill-Parroċċa tal-Madonna ta' Loreto f'Għajnsielem.

**Is-Sibt, 3:** Patri Louis Mallia Milanese, Kappillan Nazzjonali tax-Xirka tal-Isem Imqaddes ta' Alla, iċċelebra Quddiesa fil-Kappella tal-Madonna bhala parti mill-Kongress tax-Xirka li ġie iċċelebrat fil-Parroċċa ta' San Pawl Nawfragu, il-Munxar, nhar il-Hadd, 4 ta' Mejju.

**L-Erbgħa, 7:** Inghata bidu għall-hmistax-il Erbgħa devozzjonali bi thejjija għas-Solennità tal-Assunzjoni tal-Vergni Mqaddsa Marija (Santa Marija). Minbarra n-numru akbar ta' Quddies li jiġi iċċelebrat f'dan il-jum, kull nhar ta' Erbgħa, fid-8.45pm, saret it-talba tar-Rużarju Mqaddes li tmexxiet mill-Kan. Edward Vella. Waqt il-kant tal-Litanija, saret Purċissjoni qasira bil-kwadru-replika tal-Madonna Ta' Pinu fuq iz-zuntier tas-Santwarju. Fil-Quddiesa tal-5.30pm saru meditazzjonijiet dwar il-Vergni Marija meħudin mit-tagħlim tal-Q.T. il-Papa Frangisku.

**Is-Sibt, 10:** Ġie amministrat is-Sagrament tal-Magħmudija lil Kylie, bint Janice u Mario Mifsud, mill-Belt Victoria.

**It-Tnejn, 12:** Ġie amministrat is-Sagrament taż-Żwieġ lill-koppja Yamen Bakri u Marlene Formosa, mill-parroċċa taż-Żebbuġ. Iċċelebrazzjoni saret fil-Quddiesa li tmexxiet minn Dun Daniel Xerri, Rettur tas-Seminarju Maġġuri ta' Ghawdex, u mill-Kan. Reuben Micallef, Arcipriet taż-Żebbuġ.

**Is-Sibt, 17:** Patri Robert Farrugia OCARM iċċelebra Quddiesa ta' Radd il-Hajr fl-okkażjoni tal-Ġublew tad-Deheb mill-Ordinazzjoni Saċerdotali tiegħu.

**Il-Hadd, 18:** Ġiet iċċelebrata Quddiesa ta' Radd il-Hajr fl-okkażjoni tal-erbghin anniversarju miż-żwieġ tal-koppja Joe u Marija Portelli. Din tmexxiet minn Patri Joe Xerri OFMCONV, Gwardjan tal-komunità tal-patrijiet Frangiskani Konventwali tal-Belt Victoria.

- It-Tnejn, 19:** Dun Alfons Zammit iċċelebra Quddiesa ta' Radd il-Hajr f'għeluq it-62 anniversarju mill-Ordinazzjoni Saċerdotali tiegħu.
- Il-Ġimgħa, 23:** L-E.T. Mons. Emmanuel Barbara OFMCAP, Isqof ta' Malindi fil-Kenya, għamel zjara lill-Madonna Ta' Pinu.
- It-Tnejn, 26:** Tfakkar l-24 anniversarju mill-miġja tal-Papa San Ġwanni Pawlu II fis-Santwarju tal-Madonna Ta' Pinu, li seħhet nhar is-26 ta' Mejju 1990. F'dik l-okkażjoni, il-Papa kien żejjen il-kwadru titulari ta' Marija Mtellgħa s-Sema, l-istess kwadru li minnu l-Verġni Marija kellmet lil Karmni Grima fl-1883, bi stellarju ta' deheb u haġar prezzjuż. Dan l-avveniment tfakkar b'ċelebrazzjoni li inkludiet it-talba tar-Rużarju akkumpanjat mill-vuċi tal-istess papa qaddis, segwita minn Quddiesa ta' Radd il-Hajr li tmexxiet mill-E.T. Mons. Isqof Mario Grech. Is-serata kommemorattiva kompliet b'Kunċert tal-okkażjoni mill-kurunettista Jason Camilleri, akkumpanjat mill-organista Amy Rapa. Din is-serata kienet organizzata mill-Fondazzjoni JP2.
- L-Erbgħa, 28:** Dun Gerard Buhagiar, Rettur tas-Santwarju, hatar lil Ivan Attard A.MuSTCL bħala l-Assistent *Maestro di Cappella* tal-istess Santwarju. Attard ilu jagħti servizz ta' organista fis-Santwarju b'mod regolari sa minn Diċembru 2007. F'din il-kariga l-ġdida tiegħu, Mro Ivan Attard ser jassisti lil Carmel P. Grech, *Maestro di Cappella*, fit-tfassil tal-kant liturgiku waqt iċ-ċelebrazzjonijiet prinċipali iċċelebrati fis-santwarju Marjan ewlieni ta' gżiritna.
- Is-Sibt, 31:** Il-Kan. John Muscat, Kappillan tal-Parroċċa tal-Qalb ta' Ġesù fil-Fontana, u Mons. Karm Curmi, iċċelebraw Quddiesa ta' Radd il-Hajr f'għeluq it-tletin anniversarju mill-Ordinazzjoni Saċerdotali tagħhom li saret fil-31 ta' Mejju 1984 minn idejn il-Q.T. il-Papa Ġwanni Pawlu II.

### ***Pellegrinaġġi:***

- Il-Hamis, 1:** Tifkira ta' San Ġuzepp Haddiem. Ġew organizzati diversi pellegrinaġġi lejn is-Santwarju: mill-Parroċċa ta' Marija Bambina fil-Mellieħa, il-Parroċċa ta' Marija Assunta fl-Imqabba, u żewġ pellegrinaġġi separati mill-Amerika u mill-Polonja.
- Is-Sibt, 3:** Pellegrinaġġ mir-residenti ta' Dar il-Madonna tal-Mellieħa. Ġiet iċċelebrata Quddiesa għar-residenti, *helpers* u nersis mill-Arċipriet Mons. Carmelo Refalo.
- L-Erbgħa, 7:** Fl-okkażjoni tal-ewwel Erbgħa bi thejjija għall-Għid tal-Assunta, sar pellegrinaġġ lejn is-Santwarju mill-istudenti tal-iskola tas-Seminarju Minuri tal-Qalb ta' Ġesù. Saret ukoll iċċelebrazzjoni Marjana.
- Il-Ġimgħa, 9:** Pellegrinaġġ u iċċelebrazzjoni Ewkaristika organizzati mid-Dar tal-Providenza fis-Siġġiewi.
- Fl-istess ġurnata, pellegrinaġġ organizzat miż-*Żejtun Day Care Centre*. Ippartecipaw madwar erbgħin anzjan mil-lokalità taż-*Żejtun*.
- It-Tnejn, 12:** Żjara minn grupp ta' pellegrini mill-Ġermanja, fejn ġiet iċċelebrata wkoll Quddiesa għalihom fil-Kappella tal-Madonna.
- L-Erbgħa, 14:** Bħala parti mill-attivitajiet li nżammu fil-Konferenza Internazzjonali dwar il-Libertà Reliġjuża organizzata mill-*Aid to the Church in Need Malta*, saret zjara fis-Santwarju fejn ġie iċċelebrat Pontifikal Solenni mill-E.T. Mons. Isqof



Mario Grech flimkien ma' isqfijiet, saċerdoti u lajċi li pparteċipaw f'din il-konferenza. Il-liturġija kienet animata mill-Kor *Stella Maris* taht id-direzzjoni ta' Mro Carmel P. Grech, *Maestro di Cappella*.

**Il-Hamis, 15:** Żjara minn grupp ta' pellegrini mill-Indja. Ġiet iċċelebrata l-Ewkaristija.

**Is-Sibt, 17:** Pellegrinaġġ mis-Seminarju Maġġuri ta' Ghawdex fi tmiem is-sena formattiva 2013-2014. Fi tmiem dan il-pellegrinaġġ, id-Djaknu Daniel Sultana mill-Parroċċa ta' Marija Bambina, ix-Xaghra, ghamel il-ġurament ta' fedeltà qabel l-Ordinazzjoni Presbiterali tiegħu li mbagħad saret fil-knisja Katidrali ta' Ghawdex nhar il-Ġingħa 30 ta' Mejju 2014.

**It-Tlieta, 20:** Pellegrinaġġ mid-Dar tal-Providenza, is-Siġġiewi, b'ċelebrazzjoni Ewkaristika fil-Kappella tal-Madonna.


**Il-Ġingħa, 23:** Pellegrinaġġ minn grupp ta' persuni li jahdmu fl-uffiċċju tal-*Caritas Malta*.

**It-Tlieta, 27:** Pellegrinaġġ mill-Parroċċa ta' Sant'Andrija, Hal-Luqa.

**Il-Hamis, 29:** F'din il-ġurnata, saru tliet pellegrinaġġi: wieħed mill-Parroċċa tal-Madonna tal-Karmnu fil-Fgura, ieħor mill-Parroċċa ta' San Ġiljan, u ieħor minn parroċċa fl-Italja (hamsin persuna).

**Il-Ġingħa, 30:** Pellegrinaġġ minn grupp ta' pellegrini mill-Parroċċa tat-Trasfigurazzjoni tal-Mulej f'Hal-Lija. Ġiet iċċelebrata Quddiesa mill-Kan. Michael Cauchi.

**Is-Sibt, 31:** F'dan l-ahħar Sibt ta' Mejju, ġie organizzat il-Pellegrinaġġ Annwali lejn is-Santwarju tal-Madonna Ta' Pinu mill-Assoċjazzjoni Maltija tal-Ordn ta' San Ġwann. Ipparteċipa grupp ta' morda u pellegrini oħra li fil-bidu tax-xahar ta' Mejju 2014 hadu sehem fil-Pellegrinaġġ Internazzjonali f' Lourdes. F'din l-okkażjoni, saret Konċelebrazzjoni Solenni li tmexxiet mill-E.T. Mons. Charles J. Scicluna, Isqof Awżiljarju u Vigarju Ġenerali ta' Malta.



## ĠUNJU 2014

**Is-Sibt, 14:** Waqt il-Quddiesa tas-6.30pm, ir-Rettur Dun Gerard Buhagiar amministra l-Ewwel T'qarbina liċ-ċkejna Alayah Aquilina.


**Il-Ġingħa, 20:** T fakkar id-79 anniversarju mill-Inkurunazzjoni tal-Kwadru Titulari tal-Madonna Ta' Pinu. Din il-ġrajja seħħet nhar l-20 ta' Ġunju 1935 minn idejn il-Kardinal Lepicier bhala Delegat speċjali tal-Papa. Fis-6.30pm, ġiet iċċelebrata Quddiesa ta' Radd il-Hajr mis-saċerdot novell, Dun Daniel Sultana. Il-liturġija kienet animata mill-Kor *Nativitas*, immexxi u akkumpanjat fuq l-orgni minn Mro Ivan Attard, Assistent *Maestro di Cappella* tas-Santwarju.

Fis-7.30pm, saret l-inawgurazzjoni ta' Wirja ta' Arti Sagra bit-tema *Via Pulchritudinis* fil-Mużew *Dar Karmni Grima*, flimkien mat-tnedija ta' Inciżjoni tal-Madonna Ta' Pinu, xogħol l-artist Justin Falzon. Il-wirja ġiet inawgurata



Photo - MGOZ - George Scerri

mill-Onor. Dr Anton Refalo, Ministru għal Għawdex. F'din l-okkażjoni, saru diskorsi qosra mir-Rettur Dun Gerard Buhagiar, Dun Charles Cini SDB, li kien il-mohħ wara l-organizzazzjoni ta' din l-esebizzjoni artistika, u l-Ministru Refalo nnifsu. Din il-wirja baqgħet miftuħa għall-pubbliku sas-Sibt 26 ta' Lulju 2014.



**Is-Sibt, 21:** Lejlet it-Tifkira Solenni tas-Sejha tal-Madonna Ta' Pinu lil Karmni Grima. Fis-6.00pm, il-W.R. Kapitlu tal-Kolleggjata Bażilika tal-Għarb ta bidu għal din is-Solennità bil-kant tal-Ewwel Għasar li tmexxa minn Mons. Joseph Sultana, Arcipriet tal-istess Parroċċa. Fis-6.30pm, saret it-Translazzjoni Solenni bir-Relikwa tal-Madonna, segwita minn Pontifikal Solenni ppresedut mill-E.T. Mons. Isqof Mario Grech. Il-liturġija kienet animata mill-Kor *Stella Maris* taħt id-direzzjoni ta' Mro Carmel P. Grech. Giet esegwita l-*Missa De Angelis* alternata bejn il-parti Gregorjana u l-parti polifonika b'erba' vuċijiet, b'arrangament mużikali ta' Mro Grech innifsu. Waqt din iċ-ċelebrazzjoni, sar it-Tigdid tal-Weghdiet tar-Religjużi f'riglejn il-Madonna Ta' Pinu.

**Il-Ħadd, 22:** Fis-Santwarju giet iċċelebrata s-Solennità tal-131 Anniversarju mis-Sejha tal-Madonna lil Karmni Grima (1883-2014). Is-Santwarju fetax il-bibien tiegħu fl-4.30am biex ġew iċċelebrati l-Quddies tal-5.00am, tas-6.15am u tat-8.30am.

Fl-10.00am, saret it-talba tas-Supplika lill-Madonna Ta' Pinu segwita minn Pontifikal Solenni ppresedut mill-E.T. Mons. Isqof Mario Grech, bis-sehem ta' diversi saċerdoti u religjużi Għawdxin. Wara l-qari tal-Vangelu, Mons. Isqof għamel l-omelija tal-okkażjoni marbuta mar-rakkont tal-Vangelu tat-Tieg ta' Kana, li huwa l-vangelu li jinqara fil-festa tal-Madonna Ta' Pinu. Iċ-ċelebrazzjoni ntemmet bil-kant solenni tat-*Te Deum* b'radd il-hajr lil Alla għall-grazzji msawba fuqna bl-interċessjoni tal-Madonna Ta' Pinu. Il-liturġija solenni tal-Festa kienet animata mill-Kor *Stella Maris* akkumpanjat mill-orgni u *brass quintet* taħt id-direzzjoni ta' Mro Carmel P. Grech, *Maestro di Cappella*, assistit minn Mro Ivan Attard, Assistent *Maestro di Cappella* tas-Santwarju. Għal din l-okkażjoni, giet esegwita l-*Missa "San Carlo Borromeo"* għal kor b'erba' vuċijiet, b'arrangament mużikali ta' Mro Attard.

Fl-4.30pm, sar il-kant solenni tat-Tieni Għasar tal-Madonna mill-W.R. Kapitlu tal-




Photo - MGOZ - George Scerri

Kollegġjata Bazilika tal-Gharb, segwit minn Quddiesa mmexxija minn Mons. Arċipriet Joseph Sultana u animata mill-Kor Parrokkjali *Hebron*. L-ahhar Quddiesa fis-Santwarju giet iċċelebrata fis-7.00pm minn Mons. Carmelo Gauci, Rettur tal-knisja tal-Madonna tal-Karmnu fix-Xlendi, u animata mill-*Chorus Urbanus* taht id-direzzjoni ta' Mro Dr John Galea. Din il-Quddiesa kienet segwita minn Purċissjoni Ewkaristika *aux flambeaux* fuq iz-zuntier tas-Santwarju, peress li dakinhar il-Knisja Universali kienet qed tiċċelebra wkoll is-Solennità tal-Ġisem u d-Demm tal-Mulej (*Corpus Domini*).

Iċ-ċelebrazzjonijiet marbuta mal-Festa tas-Sejha tal-Madonna Ta' Pinu ġew fi tmiemhom fl-10.30pm bit-Talba ta' Gheluj il-Jum segwita mill-ghoti tal-Barka Sagramentali.

**It-Tnejn, 23:** L-E.T. Mons. Charles J. Scicluna, Isqof Awziljarju ta' Malta, mexxa Quddiesa ghal tliet seminaristi tal-Kulleġġ Venerabbli Inġliż ta' Ruma, bhala parti mill-irtir tagħhom qabel l-Ordinazzjoni Djakonali.

**It-Tlieta, 24:** Solennità tat-Twelid ta' San Ġwann Battista. Saret Quddiesa ta' Radd il-Hajr immexxija minn Mons. Mikiel Mintoff, Dun Karm Camilleri u Mons. Anton Saliba, f'gheluj l-erbghin anniversarju mill-Ordinazzjoni Saċerdotali tagħhom.

**Il-Ġimgħa, 27:** Solennità tal-Qalb Qaddisa ta' Ġesù. Ġiet iċċelebrata Quddiesa minn Dun Effie Masini, Direttur tal-Oratorju Don Bosco fil-Belt Victoria u Dun Michael Said, Kappillan tal-Parroċċa ta' San Pawl Nawfragu fil-Munxar, fl-anniversarju tal-Ordinazzjoni Saċerdotali tagħhom.

**Is-Sibt, 28:** Ġie amministrat is-Sagrament tal-Magħmudija lit-tewmin Marcus u Maria Farrugia, waqt Quddiesa li saret fil-Kappella tal-Madonna mill-Kan. Ġużepp Farrugia u l-Arċipriet Mons. Jimmy Xerri.

Fl-istess jum, Mons. Joseph Bezzina mexxa ċ-ċerimonja tat-Tberik taċ-Ċrieket tal-Għerusija tal-koppja Christine Zahra (mill-Ghasri) u Brian Xuereb (mix-Xagħra).

### ***Pellegrinaġġi:***

**Il-Hamis, 5:** Pellegrinaġġ minn mill-Assoċjazzjoni Ghawdxija tal-Ghaliema Irtirati, fejn giet iċċelebrata Quddiesa ghalihom mill-E.T. Mons. Isqof Mario Grech.

Fl-istess ġurnata, grupp ta' pellegrini mill-Italja għamlu zjara lis-Santwarju.

**Il-Ġimgħa, 6:** Numru ta' membri mill-*Old Aloysian Association* għamlu zjara lill-Madonna Ta' Pinu fi tmiem l-irtir annwali tagħhom f'Dar Manresa.

**Is-Sibt, 7:** Saret zjara lill-Madonna minn grupp ta' pellegrini mill-Parroċċa ta' San Pawl, ir-Rabat ta' Malta, u minn familja mill-Parroċċa ta' Marija Assunta fil-Mosta.

**It-Tlieta, 10:** Pellegrinaġġ organizzat minn grupp ta' anzjani li jattendu fiċ-Ċentru ta' Matul il-Jum fis-Siġġiewi. Ġiet iċċelebrata Quddiesa ghalihom mill-Kan. Michael Galea, Viċi-Rettur tas-Santwarju.

**L-Erbgha, 11:** Zjara lill-Madonna minn grupp ta' anzjani tal-*Little Sisters of the Poor* flimkien ma' *helpers* u volontarji tal-Assoċjazzjoni *Saint Jeanne Jugan*. Kien preżenti wkoll Mons. Guido Calleja.

- Il-Hamis, 12:** Saru numru ta' pellegrinaggi mill-Kummissjoni Djakonija tal-Parroċċa ta' Kristu Re f'Rahal Ġdid, l-anzjani li jattendu ċ-Ċentru ta' Matul il-Jum fil-Mosta, u grupp ta' persuni minn Hal Balzan.
- Il-Ġimgħa, 13:** Saru tliet zjarat lill-Madonna minn grupp ta' anzjani li jattendu ċ-Ċentru ta' Matul il-Jum fil-Parroċċa tal-Imġarr, grupp ta' persuni minn Ottenbach fil-Ġermanja, u grupp ta' tfal mill-Iskola tas-Seminarju f'Malta fl-gheluq taż-żmien tal-primarja.
- Is-Sibt, 14:** Saret zjara mir-residenti tal-ward numru 6, *Saint Joseph*, tar-Residenza *San Vincenz de Paule*.
- It-Tlieta, 17:** Pellegrinagg mill-Parroċċa tal-Katidral ta' Ghawdex. Ġiet iċċelebrata Quddiesa mill-Arċipriet Mons. Ġużeppi Attard.
- Fl-istess ġurnata, numru ta' Awstraljani għamlu zjara lill-Madonna bhala parti minn pellegrinagg fuq il-passi tal-Appostlu Missierna San Pawl.
- L-Erbgħa, 18:** Ġew organizzati zewġ pellegrinaggi lejn is-Santwarju: wiehed minn grupp ta' pellegrini mill-Parroċċa tal-Madonna tal-Karmnu taż-Żurrieq, u iehor minn grupp ta' persuni mill-Parroċċa ta' Marija Assunta fil-Mosta.
- Il-Hamis, 19:** Pellegrinagg mill-Parroċċa tal-Qawra, b'Quddiesa minn Patri Antoine Apap OFMCONV.
- Il-Ġimgħa, 20:** Sitt djakni Maltin għamlu zjara lill-Madonna fi tmiem l-irtir ta' thejjija għall-Ordinazzjoni Presbiterali. Is-sitt djakni kellhom Quddiesa fil-Kappella tal-Madonna li tmexxiet minn Mons. Carmelo Refalo, Arċipriet tal-Parroċċa ta' Marija Bambina, ix-Xagħra, li kien il-predikatur tagħhom waqt dan l-irtir. L-Ordinazzjoni Saċerdotali tagħhom saret nhar it-Tlieta 1 ta' Lulju 2014 fil-Kon-Katidral ta' San Ġwann, il-Belt Valletta, minn idejn l-E.T. Mons. Pawlu Cremona OP, Arċisqof ta' Malta.
- It-Tnejn, 23:** Pellegrinagg mill-Parroċċa ta' San Leonardu f'Hal-Kirkop. Ġiet iċċelebrata Quddiesa minn Patri Robert Farrugia OCARM.
- It-Tlieta, 24:** Zjara lill-Madonna minn grupp ta' anzjani li jattendu ċ-Ċentru ta' Matul il-Jum organizzat mill-Kunsill Lokali tal-Hamrun, u minn grupp iehor mill-Parroċċa tal-Madonna ta' Fatima fi Gwardamangia.
- L-Erbgħa, 25:** Zjara minn grupp ta' pellegrini li jiffrekwentaw il-knisja tal-Erwieħ f'Hal-Tarxien, bhala parti minn hargha għal Ghawdex. Ġiet iċċelebrata Quddiesa minn Dun Mario Agius li għaliha kien hemm preżenti wkoll grupp mill-Kunsill Lokali ta' Tas-Sliema.
- Il-Hamis, 26:** Zjara mill-Grupp Fergħa Koperaturi tas-Socjetà tad-Duttrina Nisranija (MUSEUM). Ġiet iċċelebrata Quddiesa fil-Kappella tal-Madonna minn Patri Ugolin Xerri OFMCONV.
- Is-Sibt, 28:** Pellegrinagg flimkien ma' Dun Emmanuele Di Povi, kappillan tal-Parroċċa ta' San Ġorġ Martri f'Vicari, fl-okkażjoni tal-ħmistax-il edizzjoni tal-Konferenza ACEF.



## **Il-Kanonku Dun Karm Cini**

Minn din il-pagna, ir-rettur Dun Gerard Buhagiar flimkien mal-bord editorjali ta' din ir-rivista, nixtiequ nsellmu lill-Kanonku Karm Cini, miż-Żebbuġ, li nhar il-Ġimgħa 1 ta' Awwissu 2014 għamel l-aħħar pass tiegħu fuq din l-art u beda hajja ġdida fis-Sema fi hdan il-Missier Etern.

Dun Karm tweled fid-19 ta' Mejju 1938, u kien ordnat saċerdot fil-11 ta' Mejju 1968. Il-Funeral, li tmexxa mill-Isqof ta' Ghawdex Mons. Mario Grech, sar nhar it-Tnejn, 4 ta' Awwissu 2014 fil-knisja arċipretali taż-Żebbuġ.


Il-hidma pastorali ta' Dun Karm kienet wahda tassew sabiha u mżewqa' b'esperjenzi diversi. Fil-fatt, barra s-servizz pastorali li wettaq fil-parroċċa tiegħu taż-Żebbuġ bhala direttur spiritwali fil-Legjun ta' Marija u tas-Socjeta' Filarmonika *Santa Marija*, serva bhala Viċi-Parroku l-Mellieha, Hal Kirkop u Ghajnsielem, kien Assistent Direttur fid-Dar ta' San Ġużepp, u offra wkoll servizz kostanti lis-Sorijiet Agostinjani f'Ghajnsielem u fl-Uffiċċju Missjunarju, waqt li serva wkoll bhala Kanonku fil-Kollegġjata tal-Gharb.

Min-naħa tagħna, imma, ma nistgħux ma nitkellmex dwar il-hidma tiegħu fis-Santwarju Ta' Pinu. Għal diversi snin huwa kien saċerdot li bil-preżenza regolari tiegħu hadem u stinka fis-Santwarju Ta' Pinu. Min jaf kemm persuni semghu kelma ta' faraġ u ta' kuraġġ minn fomm! Huwa kien assidwu fil-konfessjonarju jamministra l-hniena u l-maħfra ta' Alla. Propju ftit taż-żmien ilu kelli x-xorti nitkellem miegħu dwar il-hidma tiegħu fis-Santwarju Ta' Pinu, u niftakar li qalli dawn il-kelmiet: "L-esperjenza tiegħi f'Ta' Pinu, għalkemm ma kinitx wahda hafifa, nistqarr miegħek li kienet esperjenza mill-isbaħ fil-hajja saċerdotali tiegħi. Batejt, iva, imma dak iż-żmien ma' ninsieh qatt, u niringrazzja lill-Madonna li kelli x-xorti nahdem fis-Santwarju għażiż tagħha".

Dun Karm, ahna ċerti li meta ġejt biex tidhol fil-hajja eterna, inti sibt fil-bieb lill-Vergni Mbierka tistenniek biex tlaqqgħek ma' Binha, lilek li min jaf kemm-il darba bexxaqt il-bieb lil dawk li niedma u sogħbiena resqu għandek u inti dewwaqthom l-imħabba tal-Missier. Għażiż Dun Karm, ma ahniex ser ninsewk. Inkomplu nzommuk f'talbna, u inti mis-Sema pajjiżna kompli idhol għalina tul din il-mixja tagħna sakemm nergħu niltaqgħu.

# TISLIMA lil żewġ saċerdoti

## Mons. Ġuzeppi Mintoff





Nhar il-Hadd 21 ta' Settembru 2014, Mons. Ġuzeppi Mintoff temm il-pellegrinagg tieghu fuq din l-art u mar jiltaqa' mal-Missier.

Dun Ġuzepp, mill-parroċċa tal-Ghasri, twieled fis-17 ta' Marzu 1937 u kien ordnat saċerdot fis-7 ta' April 1962. Wara li ordna, hu serva bhala Kappillan tal-Kor tal-Kapitlu Katidrali u ghalliem fis-Seminarju Minuri. Wara xi snin jaqdi l-uffiċċju ta' Viċi-Parroku l-Gharb, Dun Ġuzepp inhatar Kappillan tal-Ghasri, u dam f'din il-kariga ghal sebgha u ghoxrin sena. Wara, serva bhala Kappillan fl-Isptar Ġenerali ta' Ghawdex, u aktar tard kien mahtur kollaboratur fl-Uffiċċju Amministrattiv tal-Kurja Djoċesana. Huwa kien ukoll Kanonku tal-Kollegġjata tal-Gharb.

Barra l-imhabba u d-devozzjoni li kellu lejn il-Madonna Ta' Pinu, ċertament Dun Ġuzepp jibqa' mfakkar bhala wiehed mill-benefatturi gheziez tas-Santwarju Ta' Pinu. Dan ghaliex f'it tas-snin ilu, waqt li kien ghaddej ir-restawr fuq id-dar li fiha twieldet, ghaxet u mietet Karmni Grima, ix-xebba li semghet il-lehen tal-Madonna Ta' Pinu, Mons. Ġuzeppi Mintoff offra lis-Santwarju Ta' Pinu relikwa mill-aktar ghaziza: troffa xahar ta' Karmni Grima. Issa li d-Dar ta' Karmni Grima giet irrestawrata mill-gdid u miftuha ghall-pubbliku bhala muzew, wiehed jista' jara hemm din ir-relikwa ghaziza. Kien Dun Ġuzepp innifsu li poġġa fi kwadru din ir-relikwa flimkien mad-dokumenti li ghandu tal-awtentiċita taghha u stqarrija ta' kif din waslet ghandu. Hawnhekk niehdu l-okkazjoni biex nistiednu lilkom qarreja ta' din ir-rivista biex tigu zzuru din id-Dar imqaddsa. Kif kien stqarr Dun Ġuzepp, huwa offra din ir-relikwa sabiex l-istorja ta' Karmni Grima, li kienet il-bidu tal-grajja tal-Madonna Ta' Pinu, tibqa' tinfirex u tigi maghrufa, u fuq kollox biex il-pellegrin li jersaq lejn is-Santwarju Ta' Pinu f'riglejn il-Vergni Mbierka jkompli jimita lil Karmni Grima billi jghaddi mumentu ta' skiet fit-talb quddiem il-kwadru mirakoluż tal-Vergni Mbierka.

Ghaziz Dun Ġuzepp, int sejjer tibqa' f'talbna. Mis-Sema, fejn nemmnu li tinsab, ghinna biex ahna wkoll inkunu nies ta' f'it kliem, imma fuq kollox li kapaċi nisimghu l-vuci ta' Alla u nghixuha fil-hajja taghna ta' kuljum, sakemm ghad nisimghu l-ahhar sejha tieghu biex bhalek nidhlu fid-Dar tal-Missier.





# L-Għanja tal-Qaddejja (It-23 Parti)

*Mill-ktieb ta' Bernard Häring,  
maqlub għall-Malti  
minn Francesco Pio Attard*

## Is-sehem ta' Marija fl-ewwel miraklu

“Fit-tielet jum sar tieg f’Kana tal-Galilija, u omm Ġesù kienet hemm. Ġesù kien mistieden għat-tieg hu wkoll flimkien mad-dixxipli tiegħu. Billi ma kienx fadal iżjed inbid, omm Ġesù qaltu: ‘Ma għandhomx inbid’. U Ġesù qalilha: ‘X’hemm bejni u bejneq, mara? Is-siegħa tiegħi għadha ma waslitx’. Omm Ġesù qalet lill-qaddejja: ‘Aghmlu kull ma jghidilkom hu’. Issa kien hemm sitt ġarar tal-ħaġar, imqieghda hemm għar-rit tal-purifikazzjoni tal-Lhud, kull waħda minnhom tasa’ xi mitt jew mija u għoxrin litru. Ġesù qal lill-qaddejja: ‘Imlew il-ġarar bl-ilma’. U daww imlewhom sax-xifer. Imbagħad qalilhom: ‘Issa ħudu minnu u newluh lil dak li qieghed jiehū hsieb il-mejda’. U huma marru jagħtuhulu. Iiu daq l-ilma mibdul fi nbid; u billi ma kienx jaf mnejn ġie, għalkemm il-qaddejja li ħadu mill-ilma kienu jafu, sejjah lill-ġarus u qallu: ‘Kulhadd l-inbid it-tajjeb iservi l-ewwel; meta mbagħad ikun ħadhom, iġibu dak li jkun inqas tajjeb. Imma int l-inbid it-tajjeb erfajtu sa issa’. Dan li għamel Ġesù f’Kana tal-Galilija kien l-ewwel wiehed fost is-sinjali tiegħu. Bih wera l-glorja tiegħu u d-dixxipli tiegħu emmnu fih” (Ġw 2:1-11).

Dan ir-rakkont inizzel saqajha fl-art ix-xbieha ta’ Marija u jgħolliha sas-sema. Fl-istess waqt hu wirja ta’ l-attenzjoni mimlija mħabba li għandha Marija lejn il-ħtiġijiet tal-bnedmin tad-dinja u l-intuwizzjoni profetika tagħha ta’ grajja li tmur sew lil hemm mill-ħajja ta’ kuljum. Bħal fid-dar ta’ Żakkarija, hekk mill-ġdid insibuha f’Kana bħala qaddejja umli li tghin fix-xogħol tad-dar. Il-fatt li Ġesù u d-dixxipli tiegħu wkoll huma mistiedna hu aktarx ġest ta’ kortesija ma’ Marija. Il-fatt li jġib miegħu numru hekk kbir ta’ hbieb jista’ jkun parti mill-kawża tal-mistħija ta’ l-għarajjes, li, fl-aħħar, ma jifdalx inbid. Li tressaq il-problema quddiem binha hi espressjoni tat-tjieba tagħha kif ukoll tat-tnebbih tagħha mill-Ispirtu s-Santu. Hi ma tghidx lil Ġesù x’għandu jagħmel. It-talba tagħha hi kuragġuża u fl-istess hin umli. Dan hu mudell perfett ta’ kif għandu jkun it-talb tagħna. M’ahniex kultant ittentati li ngħidu lil Alla x’għandu jagħmel minflok ma sempliċement irressqu l-ħtiġijiet tagħna quddiemu u nitolbu il-grazzja li r-ridiet tagħna jsiru haġa waħda mar-rieda tiegħu? F’talba umli bħal din ta’ Marija, nibdew niskopru dimensjonijiet li jmorru wisq lil hemm mill-ħtiġijiet immedjati



taghna, u nirrealizzaw li l-Mulej dejjem jaf ahjar x'inhu tabilhaqq tajjed ghalina.

Il-miraklu ta' Ġesù f'Kana bhala twegiba lil ommu hu grajja profetika. Kull kelma u ghemil huma ghanja fit-tifsira u jifthu orizzonti godda. Il-kelma ta' Marija lill-qaddejja, kelma li donnha tidher mahsuba ghal kull wiehed u wahda minna, jisthoqilha l-attenzjoni speċjali taghna: "Aghmlu kull ma jghidilkom hu". Din tinsab fil-qalba tad-devozzjoni Marjana vera. Marija, l-omm taghna, m'ghandhiex xewqa ikbar minn dik li tigbed l-attenzjoni, l-imhabba u l-ubbidjenza kollha taghna lejn Ġesù. Naghtuha gieh ahna u nimxu warajh u naghmlu kull ma qed jghidilna bil-kelma, bil-grazzja, bil-hajja u bil-mewt tieghu kif ukoll bil-grajjiet kollha ta' hajtu.

It-talba ta' Marija hi l-okkazjoni ta' l-ewwel sinjal kbir li fih Ġesù jur l-qawwa divina tieghu. Hi bhall-habib ta' artist li xi drabi, permezz ta' parir umli, iwassal lill-artist ghal intuwissjoni shiha fix-xoghol tieghu. L-ewwel twegiba ta' Ġesù ssib bosta traduzzjonijiet, imma rridu niehdu dawk il-kelmiet fil-kuntest taghhom. Ma fihom l-ebda rifjut jew tmaqdir.

Ġesù, f'din l-okkazjoni, ma jghidx "omm" imma "mara". Hi l-istess espressjoni bhal fil-weghda l-kbira ta' Alla fil-Protovangelu:

"U jien inqajjem mibeghda bejnek u bejn il-mara" (Gen 3:15). Fuq is-Salib, Ġesù jindirizza mill-ġdid lil ommu bhala "mara"; u d-dehra tal-mara l-kbira mibdiya fil-ktieb tal-Ġenesi tasal ghall-quċcata gholja taghha fil-ktieb ta' l-Apokalissi, kapitlu tnax. F'ghajnejn Ġesù, f'dak il-waqt solenni f'Kana, Marija hi iktar milli l-omm privata tieghu. Hi s-sinjal il-kbir tal-weghda, sinjal profetiku mwettaq bl-ewwel miraklu li Ġesù jaghmel fid-dawl taghha, il-"mara".

Ġesù jghid: "Is-siegħa tiegħi ghadha ma waslitx". Din il-grajja, kbira kemm hi kbira, trid tinqara fid-dawl tas-siegħa l-kbira ta' Ġesù meta jxerred id-demem tal-patt il-ġdid li jibqa' ghal dejjem, fejn iżewweg lulu nnifsu ghal dejjem ma' l-umanità mifdiya. Kristu hu l-gharus li jerfa' l-ahjar inbid sa l-ahhar.

Il-misthija ta' l-gharusa u l-gharus ta' Kana, li twassal ghal miraklu hekk kbir, hi simbolu umli tat-tbatija profonda li fiha hu mhejji ż-żwieġ bejn Kristu u l-Knisja. Marija hi prezenti fiż-żewġ grajjiet. Hi dejjem tistedinna u theggigna: "Aghmlu kull ma jghidilkom hu". U l-kelmiet taghha huma fl-istess waqt eżortazzjoni u don.

*Ahna nfahhruk,*

*Missier il-Mulej taghna Ġesù Kristu;  
ghax f'din il-grajja int urejt 'l Adam il-ġdid,  
u 'l Eva l-ġdida, il-mara saffa,  
il-prototip tal-Knisja.*

*Irroddulek hajr, ghax bl-Ispirtu tiegħek  
int dawwalt it-talba umli li twassal  
ghall-ewwel sinjal tal-fidwa taghna.*

*Aghtina b'don il-grazzja tiegħek,  
biex f'din il-grajja*

*u fil-grajjiet kollha ta' hajjitna  
nistghu niskopru t-tifsira profonda tal-fidwa.*

*O Marija, kemm hi sabiha  
t-talba fiduċjuża tiegħek!*

*Int taf kif tagħti gieh lil Ġesù  
bit-talba tiegħek.*

*Itlob ghalina biex ahna,  
kif ghamilt int f'Kana,*

*nitghallmu nindaħlu ghal xulxin,*

*waqt li nkunu dejjem lesti li nghinu lil xulxin  
u nerfgħu t-tagħbija ta' xulxin.*

*Amen. ♦*



**G**razzi,

**O**mm tiegħi  
tas-Sema...



**April - Ġunju  
2014**

**Informazzjoni miġbura minn  
Edward Depasquale**

**GHAWDEX:** Abela Grace, Abela Joanne, Agius Antonia, Aquilina Marija, Aquilina Stella, Attard Speranza, Azzopardi Grace, Azzopardi Laura, Azzopardi Loreta, Azzopardi Maria, Azzopardi Mary, Azzopardi Nazzarena, Azzopardi Rosaria, Bajada Jane, Bajjada Dennis, Bajjada Maria, Bajjada Mary Rose, Ballucci Margaret, Borg Familja, Borg Frank, Borg Grace, Borg Joseph, Borg Maria, Bugeja Ersilia, Bugeja Frangiska, Bugeja Klementia, Buttigieg Gracy, Buttigieg Maria, Buttigieg Sandra, Buttigieg Tania, Calleja Frances, Calleja Julia Camilleri Agnes, Camilleri Carmen, Camilleri Cettina, Camilleri Frances, Camilleri Francis, Camilleri Guzeppa, Camilleri Margaret, Camilleri Paul, Camilleri Pauline, Camilleri Rodienne, Camilleri Rosarias, Carmen & Dave, Caruana Joe, Caruana Mikelina, Cassar Gina, Cassar Karmena, Cassar Mary Jane, Cauchi Agnes, Cauchi Eugene, Cauchi Joannc, Cauchi Josephine, Cauchi Karmnu, Cefai Melanie, Cefai Suzanne, Charlotte, Costa Carmen, Cutajar marija, Debono Samanta Marie, Falzon Lna, Farrugia Doris, Farrugia Helen, Farrugia Joanne, Farrugia John, Farrugia mark, Formosa Antonio, Formosa Laura Ann, Galea Davina, Galea Guza, Galea Josephine, Garzija Rita, Gatt Nina, Grech Frances, Grima Manwel, Grima Maria Assunta, Grima Michael, Grima Virginia, Meilak Gorgina, Meilak Samana, Mercieca Eugenio, Mercieca Paul, Mercieca Pawlu, Micallef Anthony, Mifsud Carmen, Mifsud Charlie, Mifsud Rita, Mifsud Stella, Muscat Carmen, Muscat Joseph, Muscat Phyllis, Portelli Agnes, Portelli John, Portelli Manwel, Portelli Mary, Refalo Antonia, refalo Chantelle, Refalo Guzeppa, Refalo James & Kirsty, Refalo Rozaria, Sacco George, Said Mary Anne, Said Mary, Saliba Carmen, Saliba emanuel, Saliba Mario, Sammut Mario, Sammut Mria, Scicluna Marie Christine, Spiteri Guza, Spiteri John, Spiteri Margaret, Spiteri Pauline, Spiteri Rita, Spiteri Tereza, Spitri Michael, Stival Tony, Sultana Daniel, Sultana Doris, Sultana Josephine, Sultana Manwel, Sultana Mary, Tabone Frank, Tabone Guza, Tabone Joe, Tabone Maria, Tabone Rita, Theuma Carolina, Vella Doreen, Vella Joseph, Vella Rose, Vella Saviour, Xuereb Loreta, Zammit Maria,

**MALTA:** Abdilla Tereza, Abela Pam & Anthony, Abela Pawu, Abela rita, Abela rose, Agius Carmel, Agius Carmelo, Aquilina Charles, Aquilina Doris, Aquilina Marvic, Aquilina Sandra, Attard Carmen, Attard Doris, Attard Margaret, Attard Marilyn, Azzopardi Esther, Azzopardi Sandra, Bajasda Giovanna, Ballucci Felicia, Balzano Lucija, Barbara Carmen, Barbara Mark, Barbasra Carmen, Bonanno Guza, Bonanno Victoria, Bondi Doris, Bonello Robertino, Bonnici Frank, Bonnici Ginas, Bonnici Maria, Bonnici Mary Asnne, Bonnici Nina, Bonnici Rita, Borg Anne, Borg BeNjamin & Hendry, Borg Carrie, Borg Chantan, Borg Jesmond, Borg Liliana, Borg Miriam, Borg Rita, Briffa Jacqueline, Brincat Achille, Bugeja Carmen, Bugeja Doris, Bugeja Julia, Bugeja Victor, Bugeja Vince, BUHagiar Rose, Busuttill Diane, Busuttill Lausy, Busuttill Nena, Buttigieg Antonia, Buttigieg B., Buttigieg Maria, Cachia Grace Anne, Cachia Phyllis, Cachia Rikku, Cachia Victoria, Calleja Cilia Lucy, Camilleri Tereza, Camilleri Cynthia, Camilleri Emanuela, Camilleri Familja Camilleri Joseph, Camilleri Louis, Camilleri Rita, Camoir Renee, Caruana Jessica, Caruana Maria, Caruana Mary Grace, Cassar Felix, Catchner Tereza, Cauchi Carmelo, Cauchi Jeffrey, Cauchi Salvina, Cesare Patricia, Chircop Carmen, Chircop Speranza, Cilia Familja, Cilia Philippa, Cremona Antoinette, Cristiano., Mr. & Mrs., Cuschieri George, Cuschieri Yanica, Cutajar Clifford, Cutajar Dominic, Cutajar Francis, Cutajar Maria, Cutajar Philippa, Cutajar Rita, Damato Cathy, Debono Alfred, Debono Godwin, Degabriele Ganella, Deguara Helen, Dingli Gaetana, Drago Sina, Drago, Ellul Antoinette, Ellul Paulme, Ellul Salvu, Ellul Zareno, Eyre Timothy, Facciol Rose, Farrugia Antonia, Farrugia Carmen, Farrugia Connie, Farrugia Crmen, Farrugia Doris, Farrugia Fr. Robert, Farrugia John, Farrugia Margaret, Farrugia Mary, Farrugia Noel, Farrugia Rosaria, Farrugia Tessie, Fenech Carmen, Fenech George, Fenech Grace, Fenech JOHN, Fenech Rosanne, Fenech Rose, Formosa Doria, Frankalanza Joseph, Galea Alfred, Galea chris, Galea Fa,ilja, Galea Henry, Galea Innocensa, Galea Ivan, Galea Marlene, Galea Mary, Galea Valente, Gatt Doris, Gatt Frans, Gatt Mario, Gauci Familja, Gauci Vicky, Gerada Frnces, Gerada Konsolata, Giampula Ninette, Giordmagna Manuela, Graziella, Grech Maria, Grech Maria, Grima Maria, Grixti Elia, Gstt Doris, Hil:I Nina, Hydyn Josephine,



# Prezentazzjoni tat-Trabi lill-Madonna Ta' Pinu

miġbura minn Edward Depasquale

April - Ġunju 2014

**GHAWDEX:** Apap Nikol, Brooke Samuel, Buttigieg Ariana, Buttigieg Leanne, Camenzuli Isaac, Camenzuli Luke, Camenzuli Tyler, Cassar Antonio, Cassar Elona, Formosa Carly, Gauci Shaylon-Lee, Perici Galascione Benjamin, Prokoptsuk Xuereb Dmitri, Saliba Nolan, Saliba Suri.

**MALTA:** Abela Krista, Aquilina Diyas, Azopardi Carlos, Baldacchino Faye, Bartolo Gabriel Christian, Bilocca Ana, Bilocca Luca, Bonello Daniel, Bonello Francesco, Bonnici Kyle, Bonnici Liam, Brignone Gabriel, Brincat LEeah Marie, Bugeja Keira Faith, Bugeja Miguel, Calleja Julia, Camenzuli Guzeppi, Camilleri Leah, Camilleri Theo, Caruana Coppola Luca, Caruana Coppola Martina, Cassar Amy Anne, Cassar Ella, Cassar Stafrace Valentina, Cassar Ylenia, Colombo Ena, Colombo Jake, Cremona Lisa Anne, Debasttista Kristin Edwina, Deidun Lucia, Deschrijver Amy, Desira Amber, Dingli Ben, Ellul Sophie, Falzon Alessia Maria, Falzon Mariash Ann, Farrugia Camoin Max, Felice Deyan, Fenech Aaliyah, Fenech Byorn, Fenech Carl, Fenech Marina, Fenech Matthew, Galdes Malaya, Galea Francesca Lucia, Galea Tara Sky, Gauci Ben, Grech Evie Marie, Grech Kate, Grech Luca, Maple Jaxson Anthony, Micallef Chanelle, Micallef Denzel, Micallef Elysia Jane, Micallef Emma, Micallef Kadeshia, Muscat Nigel, Psaila Yanik, Pulis Josue Andrei, Schembri Mattias, Skianne Fabri Shania, Testa Eva, Vassallo Ylenia, Vella Alejandro, Vella James, Vella Luca, Vella Naomi.

**EWROPA:** Smissen Alexander.

(ikompli minn paġna 39)

## Grazzi, Omm tiegħi tas-Sema

Laferla Tarcisju, Lagore Pushpi, Mallia Charles, Mamo Gina, Mamo Helen, Mangion Cristian, Martin, Mathai C.K., Mercieca Joe, Micallef Frances, Micallef Louis, Micallef Lucy, Mifsud Fidele, Mifsud Giovanna, Mifsud Gordon, Mintoff Marouska, Mugliett Carmela, Muscat Manwela, Muscat Mary, MUSCAT Nigel, Muscat Pina, Muscat Salvino, Muscat Victor, Pace Audrey, Pace Carmela, Pace Loreta, Pace Philip, Pace Tereza, Perks Josephine, Pisani Margaret, PORTELLI Michael, Portelli Sr. Raimondina, PORTELLU Petrina, Psaila Mary Lourdes, Pule Ina, Puli Mary, Runza Stella, Saliba Anthony, Salina Nolan, Sammut Antoinette, Sammut Maria, Sammut Mary, Sammut Paul, Sant Mario, Sbella Rose, Scerri Connie, Schembri Concetta, Schembri Joseph, Schembri Rita, Scicluna Felicita, Scicluna Isabelle, Sciortino Carmen, Simopn, Spiteri Frances, Spiteri Joseph, Spiteri Lucija, Spiteri Maria & Emily, Stafrace Familja, Stehr Antida, Sultana Mara, Tabone Roza, Tanti Carmen, Tessie, Valletta Margaret, Vassallo Doris, Vassallo Familja, Vassallo Grace, Vassallo Joe, Vella Isabel, Vella James, Vella Maria, Vella Paul, VELLA Pauline, Xerri Anna, Xerri Familja, Xerri Konsolata, Xerri Rita, Xuereb Maria Assunta, Young Mary, Zammit Carmelina, Zammit Daniel, Zammit Jane, Zammit Josephine, Zammit Josephine, Zammit Mary, Zammit Pawla.

**AMERIKA:** Borg Emanuel, Dilea Sasndra, Mercieca Giswalda, Mercieca Marlene, Muscat Mary, Pace Joe & Jeanette, Sahara Mary, Said Mary, Vassallo L.

**ASIA:** Ari Luana

**AWSTRALJA:** Aquilina Tereza, Attard Carmen, Attard Doris, Attard Mary Ann & Sam, Attard Peter, Azzopardi Maria, Barba Angie, Bonanno Maria, Borg Charles, Borg Sammy, Camenzuli Clementa, Camilleri Antoinette, Caruana Tony, Cauchi Maria, Galea Carmen & Eliah Gatt Mary Lourdes, Guza, Hili M'Anne, Joanne, Jonathan & Amanda, Marias Melissa, Mercieca Carmen, Mercieca Rose, Micallef Mary, Mifsud Carmen, Mifsud Mary, Muscat Remo, Muscat Vicky, Pace Doris, Penza Jackie, Portelli Antonia, Richard, Sacco Rita, Schembri Frank, Spiteri Andrew, Stellini Paul & Connie, Sultana Cathy, Sultana Frances, Sultana Karistu & Mary, Sultana Mamanti, Sultana Salvina, Sultana Victor, Tabone Carmela, Tabone Nathalie, Tewma Vittoria, Vella Maria, Vella Mary, Vicky, Zammit Cathy & Jimmy, Zammit Diane, Zammit Joe, Zammit Maria, Zammit Mary Anne.

**EWROPA:** Avril, Buttigieg Mary, Covadino Paul, Family From Ireland, Hale Family, Keelan Mary, Kruzliakova Maria, Portelli Joseph, Ryan Marian, Salamki Trisia, Stasiv Natalia, StuAiegus, Wells Dorothy.

# Projects for Ta' Pinu National Shrine in Gozo, Malta

## Visitors' Car-Park




*Works on the parking area  
have already started.*




**Cost for this project:**

**€385,000**



*Estimated  
completion date  
by December 2014*


*Help us to finish these projects to make  
Ta' Pinu National Shrine  
a better place of spiritual comfort*



*Support the project by making a donation to Ta' Pinu National Shrine - Gozo, Malta.  
Either send a cheque to Ta' Pinu National Shrine or make a deposit directly to Bank Account.*

**Bank Account Details: APS BANK - 'Ta' Pinu Sanctuary - Pilgrims Centre'**  
Bank Account No: 2000 1204 101 - IBAN Account No.: MT46 APSB 7703 5001 3369 2000 1204 101

# GHAWDEX 150 Sena Djoċesi



GHAWDEX 150 Sena Djoċesi  
1864 2014

